



**FIL-QORTI ĊIVILI
SEZZJONI TAL-KUMMERĊ**

**ONOR. IMĦALLEF
IAN SPITERI BAILEY LL.M. LL.D.**

Illum l-Erbgħa, 14 ta' Mejju, 2025

Kawża Nru. 1

Rikors Nru. 75/2020 ISB

Nicolai Gauci (ID. 564689(M))

Vs

- 1. Eden Esports Limited (C-82624)**
- 2. Ian Decesare (ID 787950M)**
- 3. Kevin Decesare (ID 344659M)**
- 4. Simon Decesare (ID 79975M)**
- 5. David Vella (ID 184568M)**
- 6. Eden Leisure Group Limited (C-4529)**

Il-Qorti,

Rat **ir-rikors** tar-rikorrent **Nicolai Gauci**, tas-16 ta' Novembru 2020 u li permezz tiegħu huwa talab lill-Qorti sabiex:-

- 1) *Tiddikjara illi għar-raġunijiet fuq imsemmija l-aġir tal-intimati jew min minnhom qiegħed jirreka lill-esponenti preġudizzju b`mod inġust ai termini tal-Artikolu 402 tal-Kap. 386 tal-Ligijiet ta` Malta;*
- 2) *Tordna u tirregola t-tmexxija tal-affarijiet tal-kumpanija intimata Eden Esports Limited fil-futur;*
- 3) *Tirrestringi jew jipprojbixxi l-għemil tal-intimati fl-interess tal-esponenti imma tenut kont tal-interessi tal-kumpanija u l-azzjonisti tagħha sabiex jieqfu l-abbużi fuq indikati u sabiex ikun hemm tmexxija skond regoli u prinċipji aċċettati ta' governanza kif rikjest mill-Att dwar il-Kumpanniji inkluż l-artikolu 136A tal-imsemmi att;*
- 4) *Tipprovdi għall-likwidazzjoni u tordna il-ħlas ta' kumpens minn l-intimati jew min minnhom jinstab responsabbli għal telf jew danni illi ġarrab l-esponenti minħabba l-għaġir tagħhom fit-tmexxija tal-kumpanija intimata.*

U dan wara li ppremetta:

- 1) *Illi dan huwa rikors illi qiegħed isir a tenur tal-artikolu 402 tal-Att dwar il-Kumpanniji, Kap 386 tal-Ligijiet ta' Malta;*
- 2) *Illi l-esponenti huwa detentur ta' mija u tmenin (180) sehem minn elf u mitejn sehem (1,200) ekwivalenti għal perċentwali ta' ħmistax fil-mija (15%) tal-ishma fis-soċjeta' intimata Eden Esports Limited, liema kumpanija ġiet reġistrata ġewwa Malta fl-għoxrin (20) ta' Settembru tas-sena elfejn u sbatax (2017);*
- 3) *Illi s-soċjeta Eden Leisure Group Limited għandha elf u għoxrin (1,020) sehem fl-imsemmija soċjeta' intimata Eden Esports Limited, (kopja tad-dettalji tas-soċjeta' Eden Esports Limited hawn annessa u mmarkata bħala Dok. A);*
- 4) *Illi l-intimati Ian Decesare, Kevin Decesare, Simon Decesare, David Vella huma attwalment id-diretturi tas-soċjeta' intimata Eden Esports Limited;*
- 5) *Illi l-affarijiet tal-kumpanija tmexxew u qegħdin jitmexxew u mingħajr ebda prospett illi dan jinbidel fil-futur b`mod illi huwa oppressiv, mhux ġust, diskriminatorju jew b`mod mhux ġust ta' preġudizzju, għall-esponenti u jmorru kontra l-interess tal-*

esponenti jew saħansitra tal-membri in generali speċjalment dawk l-azzjonisti ta' minoranza;

- 6) Illi minkejja kull apparenza kontrarja illi jippruvaw ipinġu l-intimati, b'mod partikolari id-diretturi tas-soċjeta' Eden Esports Limited, fit-tmexxija tal-kumpanija Eden Esports Limited hemm nuqqasijiet serji ta' governanza u trasparenza u nuqqas ta' rispett lejn il-minoranzi;*
- 7) Illi l-esponenti jesponi illi it-tmexxija tal-kumpanija hija bi vjolazzjoni tad-doveri tad-diretturi kif illum parzjalment elenkati fl-artikolu 136A(1), (2) u (3) tal-Kap 386 tal-Liġijiet ta' Malta u dan kif ser jiġi ippruvat matul il-pendenza ta' din il-kawża;*
- 8) Illi sa ftit xhur ilu, ir-rikorrenti kien direttur fil-kumpanija intimata Eden Esports Limited iżda dan tneħħa arbitrarjament u b'riżultat ta' hekk ir-rikorrenti m'għandux aċċess għall-kontijiet tal-ġestjoni (management accounts) tal-kumpanija u lanqas m'għandhom ġew uffiċjalment ippubblikati r-rapporti finanzjarji tas-sena 2019;*
- 9) Illi ġara li wara li r-rikorrenti ġie arbitjarjament mneħħi mill-pożizzjoni ta' direttur fil-kumpanija, is-soċjeta intimata Eden Esports Limited attentat illi żżomm żewġ laqgħat ġenerali straordinarji tal-kumpanija intimata Eden Esports Limited, wieħed għall nhar il- Ġimgħa tmienja u għoxrin (28) ta' Awwissu tas-sena 2020 u ieħor għall Ġimgħa tlieta u għoxrin (23) ta' Ottubru tas-sena 2020, fejn fl-aġenda taż-żewġ laqgħat ġie propost illi l-kapital awtorizzat azzjonarju tal-kumpanija intimata Eden Esports Limited jiġi miżjud b'mitejn tmienja u erbgħin elf u tminn mitt Ewro (€248,800) diviż b'mitejn tmienja u erbgħin elf u tminn mitt ishma b'valur nominali ta' Ewro (€1) il-wieħed, u sabiex il-bord tad-diretturi jiġu awtorizzati joffru u jallokaw dawn l-ishma lill-azzjonisti kurrenti b'mod pro rata għall-ishma attwali tagħhom, bil-fakolta illi l-azzjonist ewlieni jkun jista jakkwista l-ishma tar-rikorrenti jekk ir-rikorrenti ma jakkwistax dawn l-ishma (kopji tal-imsemmija aġendi qedgħin jiġu hawn annessi u mmarkati bħala Dok B u Dok Ċ rispettivament);*
- 10) Illi l-proposta li qedgħa ssir mis-soċjeta intimata Eden Esports Limited mhix ġustifikata u l-interessi tar-rikorrent bħala azzjonist ta' minoranza ġewwa l-kumpanija intimata Eden*

Esports Limited ser ikunu preġudikati, ai termini tal-Artikolu 402 tal-Kap 386 tal-Liġijiet ta' Malta, jekk il-kumpanija tgħaddi sabiex tapprova dak li qiegħed jiġi propost ilgħaliex fattwalment dan ifisser illi l-ishma tar-rikorrent bħala azzjonist ser jiġu dilwiti minn ħmistax fil-mija (15%) għal żero punt żero sebgħa tnejn fil-mija (0.072%) u b'hekk jiġi ridott għal azzjonist insinifikanti;

11) Illi dak li qed jiġi propost mis-soċjeta intimata Eden Esports Limited tmur kontra dak dettat mill-Liġi ai termini tal-Artikolu 81 tal-Kap 386 tal-Liġijiet ta' Malta;

12) Illi sabiex jikkawtela l-interessi tiegħu l-esponenti għadda sabiex jintavola mandat ta' inibizzjoni bl-ismijiet Nicolai Gauci vs Eden Esports Limited 1122/2020 TM sabiex iwaqqaf lis-soċjeta' intimata milli ssir il-laqgħa proposta għal nhar il-Ġimgħa tmienja u għoxrin (28) ta' Awwissu tas-sena 2020, liema laqgħa giet proposta bl-intiża sabiex tgħaddi riżoluzzjoni straordinarja skond l-aġenda proposta għall dakinhar kif spjegat aktar il-fuq. Dan il-mandat gie akkordat permezz ta' digriet ta' din l-Onorabbli Qorti tal-ħmistax (15) ta' Settembru tas-sena 2020 (kopja tad-digriet hawn anness u mmarkat bħala Dok D);

13) Illi bl-istess intiża u ċioe sabiex jikkawtela l-interessi tiegħu, l-esponenti għadda sabiex jintavola mandat ta' inibizzjoni bl-ismijiet Nicolai Gauci vs Eden Esports Limited numru 1443/2020 GM, sabiex iwaqqaf lis-soċjeta' intimata milli ssir il-laqgħa proposta għal nhar il-Ġimgħa tlieta u għoxrin (23) ta' Ottubru tas-sena 2020, liema laqgħa giet proposta bl-intiża sabiex tgħaddi riżoluzzjoni straordinarja skond l-aġenda proposta kif spjegat aktar il-fuq għall dakinhar kif spjegat aktar il-fuq. Dan il-mandat gie milquh provviżorjament, filwaqt li l-istess gie appuntat għas-smiegħ għall nhar it-Tlieta 17 ta' Novembru tas-sena 2020, u dan kollu permezz ta' digriet ta' din l-Onorabbli Qorti ta' nhar id-dsatax (19) ta' Ottubru tas-sena 2020 (kopja tad-digriet hawn anness u mmarkat bħala Dok E);

Rat id-dokumenti ppreżentati mar-rikors promotur (Dok A sa Dok E) (fol 7 sa fol 24).

Rat **id-digriet** tagħha, kif diversament preseduta, tad-19 ta' Novembru 2020 u li bih ir-rikors kien appuntat għas-smiġ għall-udjenza tal-4 ta' Frar 2021 fl-10:00 a.m.

Rat ir-**risposta** kongunta tal-**intimati** tal-5 ta' Jannar 2021 (fol 31), b'numru ta' dokumenti annessi, li permezz tagħha eċċepew:

A. Introduzzjoni

1. *Din hija risposta għal rikors imressaq mir-rikorrenti Nicolai Gauci, u notifikat lill-esponenti nhar is-16 ta' Diċembru, 2020, illi bih qiegħed jitlob rimedju ai termini tal-Artiklu 402 tal-Att dwar il-Kumpaniji (Kap 386 tal-Liġijiet ta' Malta).*
2. *Fil-qosor, ir-rikorrenti qiegħed isostni illi l-kumpanija Eden Esports Limited (minn issa 'l quddiem "il-Kumpanija"), li fiha huwa azzjonista minoritarju, qiegħda titmexxa b'mod oppressiv, ingust u diskriminatorju fil-konfront tiegħu jew b'mod li huwa ta' preġudizzju għalih. Għalhekk qiegħed jitlob lill-Qorti:*
 - (i) *Tiddikjara illi ... l-aġir tal-intimati jew min minnhom qiegħed jirreka lill-esponenti preġudizzju b'mod ingust ai termini tal-Artiklu 402 tal-Kap 386 tal-Liġijiet ta' Malta;*
 - (ii) *Tordna u tirregola t-tmexxija tal-affarijiet tal-Kumpanija intimate Eden Esports Limited fil-futur;*
 - (iii) *Tirrestringi jew tipprojbixxi l-għemil tal-intimati fl-interess tal-esponenti imma tenut kont tal-interessi tal-kumpanija u l-azzjonisti tagħha sabiex jieqfu l-abbużi fuq indikati u sabiex ikun hemm tmexxija skont regoli u prinċipja aċċettati ta' governanza kif rikjest mill-Att dwar il-Kumpaniji inkluż l-Artiklu 136A tal-imsemmi att;*
 - (iv) *Tipprovdi għal-likwidazzjoni u trodna l-ħlas ta' kumpens minn l-intimati jew min minnhom jinstab responsabbli għal telf jew danni illi ġarrab l-esponenti minħabba l-aġir tagħhom fit-tmexxija tal-kumpanija intimati;*
3. *Essenzjalment, l-ilment tar-Rikorrent kif espress fir-rikors tiegħu, jista' jingabar taħt l-irjus li ġejjin:*
 - (a) *Illi huwa mhux qiegħed jingħata aċċess għall-management accounts tal-Kumpanija, filwaqt illi l-audited accounts tal-Kumpanija għadhom mhux pubblikati;*

- (b) Illi d-diretturi qed jipproponu illi tissejjaħ laqgħa ħalli jiġi awtorizzat illi jiżdied l-issued share capital tal-Kumpanija. Għalkemm id-diretturi jsostnu illi dan huwa meħtieġ biex ikun hemm injezzjoni ta' kapital fil-Kumpanija sabiex din tkun tista' tħallas id-djun tagħha, ir-rikorrenti min-naħa l-oħra jallega illi din il-mossa qed issir bl-iskop illi sehmu fil-Kumpanija jiġi dilwit. Dan, skont ir-rikorrenti, iwassal għall-ksur tal-Artiklu 81 tal-Kap 386;
- (c) Illi dan l-aġir preġudizzjevoli għalih jissarraff fi ksur tal-obbligi tad-diretturi, illi mhumieq qed jaġixxu skont l-obbligi fiduċjarji tagħhom fil-liġi, senjatament fl-artiklu 136A (1) sa (3) tal-Kap 386;
4. Tajjeb jingħad illi r-rikorrenti preċedentement ressaq żewġ mandati t'inibizzjoni, 1122/2020TM u 1443/2020 GM (li ser jissejħu **"l-Ewwel Mandat"** u t-**"Tieni Mandat"** rispettivament) illi bihom ipprova jwaqqaf lill-intimata Eden Esports Limited milli żżomm laqgħat sabiex tittieħed deċiżjoni dwar żieda fix-share capital tal-Kumpanija. Tiskanta kif filwaqt illi r-rikorrenti Gauci jsemmi illi ż-żewġ mandati ġew milqugħa proviżorjament (b'dan illi l-laqqgħa proposta baqgħet ma saritx), l-istess rikorrenti donnu konvenjentement **"nesa"** illi fiż-żewġ każijiet, il-mandat t'inibizzjoni minnu mressaq ġie miċħud mill-Qorti, b'digrieti rispettivi tal-15 ta' Settembru, 2020 u tat-23 ta' Novembru, 2020. Għall-korrettezza, l-esponenti qed jeżebixxu kopja taż-żewġ digrieti (li qed jiġu mmarkati **Dok EESL 1** u **EESL 2** rispettivament).
5. Minn dawn iż-żewġ digrieti huwa partikolarment sinjifikanti dak tat-23 ta' Novembru, 2020 mogħti fit-Tieni Mandat. Dawn, tajjeb jiġi spjegat illi l-Ewwel Mandat ġie eventwalment miċħud fuq punt formalistiku, fis-sens illi l-Qorti astjeniet milli tiehu konjizzjoni tar-rikors għaliex il-mertu kien eżawrit stante illi kien jittratta z-zamma ta' laqgħa f'data speċifika, liema laqgħa ma saritx għaliex il-mandat kien lahaq intlaqa' proviżorjament. Għall-kuntrarju, fit-Tieni Mandat, ir-rikorrenti talab mhux biss illi laqgħa proposta għat-23 ta' Ottubru 2020 ma ssirx, izda b'irresponsabbiltà kbira, talab ukoll illi titwaqqaf **"kwalunkwe laqgħa li jista' li tista' tigi msejha mis-socjeta intimata f'data oħra sussegwentti li jkollha agenda bħal dik tal-laqqgħa in kwistjoni."** Minħabba f'din it-talba aktar wiesgħa, il-Qorti fliet ukoll il-mertu tal-ilment tar-rikorrenti u kkonkludiet illi, almenu

fuq bażi prima facie, la kien hemm ksur tal-Artiklu 81 tal-Kap 386, u lanqas irriżulta illi kien qed jiġi propost xi aġir preġudizzjevoli fis-sens tal-Artiklu 402. Fi kliem ieħor, diġa' hemm deċiżjoni li biha l-Qorti warrbet l-ilmenti u l-pretensjonijiet ta' Nicolai Gauci. Forsi wieħed jifhem, għalhekk, għaliex Gauci ma ħassx illi għandu jikxef l-eżitu aħħari tal-mandati t'inibizzjoni li huwa ppreżenta!

6. *Mogħtija din id-daħla ġenerali, l-esponenti se jrin issa jagħtu biex jagħtu sfond fattwali iżjed dettaljat.*

B. Sfond Fattwali

7. *Il-Kumpanija hija kumpanija registrata Malta li topera fil-qasam tal-e-sports.*
8. *L-azzjonisti tal-Kumpanija huma:*
 - (i) *L-intimata Eden Leisure Group Limited, li għandha 1,020-il sehem ordinarju b'valur nominali ta' €1 -il wiehed; u*
 - (ii) *Ir-Rikorrent, li għandu 180-il sehem ordinarju b'valur nominali ta' €1 -il wiehed*
9. *Illi Eden Leisure Group, bħala azzjonista maġġoritarja, ilha ssostni lill-Kumpanija u tiffinanzjaha permezz ta' shareholders' loans, li sa llum jammontaw għas-somma ta' €594,206. L-istess Eden Leisure Group Limited pero' informat lill-Kumpanija li ma tixtieqx tkompli ssellfilha l-flus.*
10. *Illi s-sitwazzjoni finanzjarja tal-Kumpanija hija għal kollox prekarja, tant illi l-passiv jeċċedi l-attiv tal-kumpanija bis-somma ta' madwar €634,000, u dan kif jirriżulta mill-audited financial statements tal-Kumpanija għas-sena 2019, li kopja tagħhom qiegħda tiġi hawn annessa u mmarkata bħala Dok "EESL 3";*
11. *Illi tajjeb jingħad illi l-management accounts għall-perjodu li jagħlaq fil-31 ta' Diċembru, 2019 kienu ilhom jiġu ċirkolati u diskussi sa minn Jannar, 2020 u, għalkemm ir-rikorrent ma kienx firmatarju fuq l-audited financial statements, huwa ċertament kien jaf il-kontenut ta' dawn il-kontijiet awditjati;*

12. Illi inoltre, r-rikorrent waqaf jekkupa l-kariga ta' direttur tal-Kumpanija fis-26 ta' Mejju, 2020, u dan kif jirrizulta mill-Form K sottomessa mill-Kumpanija lir-Registru tal-Kumpanniji, li kopja tagħha hija hawn annessa u mmarkata Dok. "EESL 4". Din hija data relattivament reċenti, u għalhekk, mhuwiex minnu illi r-rikorrenti ma jafx bis-sitwazzjoni finanzjarja tal-Kumpanija;
13. Jizdied ukoll illi l-audited financial statements għas-sena 2019 ġew debitament sottomessi lir-Registratur tal-Kumpanniji u huma għalhekk disponibbli għall-pubbliku, inkluż għar-Rikorrent. Għalhekk l-ilment li l-esponenti mhux qed jingħata dettalji dwar il-finanzi tal-Kumpanija, jew li l-Kumpanija qed tonqos milli tippubblika l-kontijiet tagħha hija għal kollox żbaljata u inveritjiera.
14. F'kull każ, ir-rikorrent ilu li ngħata kopja tal-audited financial statements, stante li gew pprezentati flimkien mar-risposta tal-Kumpanija għall-Ewwel Mandat!
15. Waqt laqgħa tal-bord tad-diretturi tat-28 ta' Lulju, 2020 li l-minuti tagħha huma hawn annessi u mmarkati Dok "EESL 5", gie rilevat mill-intimat David Vella, direttur tal-Kumpanija, illi l-Kumpanija kellha bzonn mill-inqas €100,000 sabiex tkun tista' tħallas ċerti kredituri li kienu qed jinsistu biex jiġihallu.
16. Is-Sur Vella spjega wkoll illi in vista tal-posizzjoni prekarja tal-kumpanija (li lanqas m'għandha assi li jkunu jistgħu jingħataw bhala garanzija lill-banek), ma kien hemm l-ebda possibilità li l-Kumpanija tingħata self minn bank.
17. Peress illi Eden Leisure Group kienet indikat li lanqas hija ma kienet disposta tagħti self lill-Kumpanija, l-unika triq li kellha l-Kumpanija biex tikseb il-likwidita' biex tkun tista' tħallas lill-kredituri tagħha kienet illi tesplora l-possibilità li l-azzjonisti jversaw iktar flus fil-kumpanija permezz ta' awment fl-issued share capital tal-Kumpanija;
18. Is-Sur Vella informa lid-diretturi illi sabiex il-kumpanija tkun imxiet kif suppost u l-ishma li jinħargu f'dan l-awment ta' issued share capital jinħargu bil-prezz tas-suq, huwa kien inkariga lid-ditta Deloitte sabiex jivvalutaw il-valur reali ta' dawn l-ishma, u li l-istess Deloitte kienu stmaw valur ta' €1 il-sehem.
19. Trattandosi ta' kumpanija privata, la l-memorandum and articles of association tal-Kumpanija (kopja hawn annessa mmarkata Dok. "EESL 6") u lanqas il-ligi ma jeżiġu illi ishma li kien qed jiġi propost li jinħargu kellhom jiġu offruti lill-

azzjonisti tal-Kumpanija pro rata ghax-shareholding prezenti tagħhom. Madanakollu, il-bord tad-diretturi tal-Kumpanija xorta waħda ħass illi jkun korrett, ġust u ekwu li ż-żewġ azzjonisti jingħataw l-oportunita' li jissottoskrivu għal numru ta' ishma godda pro rata ghax-shareholding prezenti tagħhom u dan sabiex it-tnejn ikollhom l-oportunita' illi jzommu l-istess persentaġġ ta' ishma illi għandhom preżentement. Għalhekk ġie ddeliberat illi tissejjaħ laqgħa ġenerali straordinarja sabiex l-azzjonisti jikkonsidraw il-proposta tal-bord tad-diretturi sabiex:

(i) Jizdied il-kapital awtorizzat tal-Kumpanija għas-somma ta' €250,000: u

(ii) l-Bord tad-diretturi tal-Kumpanija jiġi awtorizzat joħroġ iktar ishma fl-Kumpanija b'valur nominali ta' €1, b'dana illi l-offerta ta' dawn l-ishma l-ewwel kellha ssir lill-azzjonisti pro rata ghax-shareholding prezenti tagħhom.

Kopja tal-avviż għal din il-laqgħa ((li minn issa 'l quddiem se tissejjaħ ukoll "**I-Avviż**") qiegħda tiġi hawn annessa u mmarkata Dok. "**EESL 7**".

20. Irid jiġi rilevati illi f'din il-laqgħa straordinarja ma kienu ser jinħarġu l-ebda ishma fl-Kumpanija. Kull ma kien qiegħed jiġi propost kien illi l-azzjonisti tal-Kumpanija jiddeċiedu jekk jaqblux mal-proposta tad-direttur li jizdied l-**authorised** u mhux l-issued share capital tal-kumpanija u li l-bord jingħata s-setgħa li joħroġ iktar ishma (bi prezz realistiku skond kif ikkonfermat minn Deloitte) u dan, fuq kollox, skond il-bżonnijiet u fl-aħjar interess tal-kumpanija.
21. Għandu jiġi ssotolinejat illi kieku kellhom jgħaddu dawn ir-riżoluzzjonijiet straordinarji tal-Kumpanija u l-bord tad-diretturi sussegwentement jiddeċiedi li l-kumpanija għanda żżid l-issued share capital tagħha, allura f'dak l-istadju r-Rikorrenti jkollu kull dritt jissottoskrivi għal dak in-numru ta' ishma li bihom jibqagħlu l-istess persentaġġ ta' ishma li għandu llum.
22. Għalhekk żgur ma jistax jingħad illi r-rikorrent qiegħed jiġi ttrattat b'xi mod oppressiv, mhux ġust u/jew diskriminatorju.
23. Għandu jingħad ukoll illi l-Kumpanija għandha bżonn kbir ta' injezzjoni ta' fondi, tant illi jekk ma ssibx mod ta' kif tikseb iktar fondi, hemm possibilita' kbira li hija tispiċċa fi stat ta' insolvenza, bir-riżultat illi l-kumpanija ma jkollha l-ebda alternattiva ħlief li tiġi xolta u b'hekk, numru ta' kredituri ma

jkunux jistgħu jitħallsu. L-esponenti ġenwinement mhix qed tifhem x'se jiggwadanja r-rikorrenti billi jġib il-kumpanija għarkupptejha b'dan il-mod!

24. *Għalhekk din il-proposta tal-bord tad-diretturi li r-rikorrent qiegħed jilmenta minnha mhijiex xi kapriċċ jew xi skema biex tiġi ppreġudikata l-pożizzjoni tal-azzjonist minoritarju. Għall-kuntrarju, din il-proposta hija ntīza biex l-Kumpanija titqiegħed fuq bażi soda u tkun tista' tħallas lill-kredituri tagħha u tibqa' topera.*

C. Princġipi Legali

25. *L-esponenti sejrjn issa jindirizzaw l-ilmenti speċifiċi tar-rikorrenti, mill-ottika legali.*

C.1 Ksur tal-Artiklu 81 tal-Kap 386

26. *Ir-rikorrent isostni illi ż-żieda fil-kapital awtorizzat tal-Kumpanija u l-proposta li eventwalment jiżdied ukoll l-issued share capital iwassal għal ksur tal-Artiklu 81 tal-Kap 386.*

27. *L-imsemmi Artiklu jgħid kif ġej:*

81.Minkejja dak kollu li jinsab fil-memorandum jew fl-istatut ta' kumpanija, ebda membru ma jkun marbut b'xi tibdil magħmul fil- memorandum jew fl-istatut wara d-data li fiha jkun sar membru jekk u sakemm il-bidla teħtieġ li huwa jissottoskrivi għal numru akbar ta' azzjonijiet minn dak miżmum minnu fid-data li fiha jkunsar it-tibdil, jew b'xi mod tkabbar ir-responsabbiltà li jkollu f'dik id-data li jikkontribwixxi għall-kapital jew li xort'oħra jħallas flus lill-kumpanija: Iżda dan l-artikolu ma għandu jgħodd f'ebda każ meta l-membri jaqbel bil-miktub, sew qabel kemm wara li jkun sar it-tibdil, li jkun marbut bih.

28. *Huwa evidenti anke mad-daqqa t'għajn illi r-referenza għal dan l-artiklu hija għal kollox barra minn lokha, u dan għaliex m'hu ser ikun hemm l-ebda bidla fil-memorandum jew fl-istatut tal-Kumpanija li teħtieġ li r-rikorrenti jissottoskrivi għal numru akbar ta' azzjonijiet minn dak miżmum minnu llum jew b'xi mod tkabbar ir-responsabbiltà li jkollu li jikkontribwixxi għall-kapital jew li xort'oħra jħallas flus lill-kumpanija.*

29. F'kull każ, dak li qed jiġi propost huwa żieda fl-authorised share capital bil-ħsieb illi eventwalment l-azzjonisti jingħataw l-opportunita' **(u mhux li jiġu obbligati)** li jissottoskrivu għal ishma skont ir-ratio ta' shareholding li huma għandhom meta l-bord tad-diretturi jidhirlu li huwa l-hin propizju. Ir-rikorrenti ċertament mhux ser jiġi "mġiegħel" jissottoskrivi għall-ishma.
30. Il-Qorti, kif diversament presjeduta, waslet għall-istess konklużjoni fid-digriet tagħha tat-23 ta' Novembru, 2020 li fih, b'mod mill-aktar ċar u skjett sostniet:

Illi Art. 81 imsemmi mir-rikorrent jiprobixxi, inter alia, li azzjonist **jiġi mġiegħel**, permezz ta' bidla fil-memorandum jew fl-istatut tal-kumpanija wara li jkun sar membru, milli jixtri iktar ishma u **mhux li jiġi offrut li jakkwista** ishma bħal dawn. Bla dubbju, m'hemm l-ebda ksur ta' din in-norma; l-aġenda de quo mhix illegali.

31. Għalhekk, safejn imsejsa fuq din l-allegazzjoni, l-ilmenti tal-esponenti ma għandhom ebda bażi.

C.2 Kumpanija allegatament immexxija b'mod ingust, oppressiv, diskriminatorju jew preġudizzjevoli għar-rikorrenti

32. Ir-rikorrent jallega illi l-Kumpanija qed titmexxa b'mod ingust, oppressiv, diskriminatorju jew preġudizzjevoli għalih. Dan l-ilment huwa marbut ħaġa waħda mal-fehma tar-rikorrenti li l-kapital azzjonarju fil-Kumpanija ser jiġi "dilwit" għall-uniku skop li huwa jitwarrab 'il barra mill-Kumpanija.
33. Jingħad qabel xejn, illi l-fatt illi azzjonista minoritarju ma jaqbilx mal-fehma tal-azzjonista maġoritarja ma jwassalx għal "oppressjoni", "ingustiżżja" jew "preġudizzju". Hekk f'Gort (Holdings) Limited vs Topaz Limited et (Inib. Nru 1029/20/JRM deciza fil-31 ta' Awissu, 2020), din l-Onorabbli Qorti kif diversament presjeduta korrettement osservat illi:

“...il-fatt li ttieħdu deċiżjonijiet fi ħdan il-kumpanija fuq is-saħħa tal-vot tal-azzjonist maġġoritarju, ma jfissirx b’daqshekk biss li l-jeddijiet tal-azzjonist minoritarju qegħdin jintrifsu taħt is-saqajn. Il-kejl u s-saħħa relattiva li Gort u ARF għandhom f’Topaz kien il-frott tal-qbil bejniethom meta sawru l-kumpanija u minn dak li joħroġ mill-istatut tal-assoċjazzjoni tagħha. Huwa mistenni li, fejn deċiżjonijiet fi ħdan l-organi ta’ Topaz, jittieħdu b’vot, is-saħħa relattiva kif toħroġ mill-memorandum x’aktarx tkun riflessa f’tali vot. F’dan l-istadju tal-proċedura li tiddeċiedi mad-daqqa t’għajn, il-fatt waħdu li l-azzjonist maġġoritarju għandu ċerta fehma u jrid isegwi l-proċeduri stabbiliti fl-istatut tal-assoċjazzjoni, ma jistax jingħad li jikkostitwixxi mġiba bi ksur tal-liġi jew li hija maħsuba biex iġġib ħsara mhux xierqa lill-azzjonist minoritarju”.

34. *Bla ħsara għal dak li ntqal, u kif se jintwera aħjar matul is-smiegħ tal-proċeduri, ma hemm xejn fil-mod kif qed titmexxa l-Kumpanija li huwa “illegali” jew inkella li jikser il-jeddijiet tar-Rikorrenti.*
35. *Kif ingħad, il-proposta ta’ zieda fil-kapital azzjonarju mhijiex qiegħda ssir b’kapriċċ, iżda għaliex ġenwinement huwa l-uniku mod kif il-Kumpanija tista’ tħallas lill-kredituri tagħha u hekk tibqa’ ħajja u tkabbar l-operat tagħha. Is-sitwazzjoni tal-Kumpanija hija tali li m’hemmx il-possibilita’ ta’ finanzjament alternattiv, ngħidu aħna mill-Banek u, għalhekk il-ħtieġa li jittieħdu azzjonijiet deċiżivi u effettivi hija waħda serja u essenzjali.*
36. *F’kull każ, mhuwiex ċar xi “preġudizzju” ser isofri r-rikorrenti bil-ksur tad-dritt li jippretendi. Jekk ir-rizoluzzjonijiet straordinarji għal zieda fl-authorised share capital u ta’ awtorizzazzjoni lill-bord tad-diretturi li jzidu l-issued share capital jgħaddu, ir-rikorrent ser jingħata l-opportunita’ illi jissottoskrivi għal ammont ta’-ishma skont ir-ratio tas-sjieda ta’ ishma li għandu bħalissa. Jekk – dejjem jekk issir din iz-zieda - ir-Rikorrent jixtieq illi jzomm il-persentaġġ ta’ ishma li għandu bħalissa jista’ faċilment jagħmel dan billi jakkwista l-ishma li jiġu offerti lilu. Jekk ma jixtieqx li jagħmel dan, kif għandu kull dritt, il-konsegwenza tkun tassew illi jonqoslu l-persentaġġ tax-shareholding – madanakollu l-Kumpanija tkun irnexxielha tikseb il-fondi necessarji biex tindirizza l-posizzjoni finanzjarja għal kollox prekarja li tinstab fiha llum.. Għalhekk ir-rikorrent f’kull każ, u jagħžel x’jagħžel, ċertament li mhux ser jiġi preġudikat.*

37. *Għandu jingħad ukoll illi l-valutazzjoni tal-ishma ma saritx b'mod kapriċċjuż jew bl-addoċċ, u dan billi l-esponenti irrikorrew għand waħda mid-ditet mill-hekk imsejha Big Four u ċjoe id-ditta Deloitte.*
38. *Hekk osservat il-Qorti kif diversament presjeduta fid-digriet tat-23 ta' Novembru, 2020 wara t-Tieni Mandat li sar mir-rikorrent:*

*mhux kull każ ta' żjeda fl-authorised share capital bilfors isarraff fi ksur tal-Art. 402. Kieku kien hekk il-każ, il-kumpanniji ma jitħallewx jikbru u jiġu stagnati: ħaġa mhux aċċettabbli f'dinja kompetittiva u dinamika ta' kummerċ ħieles. Biex ikun hekk il-każ jinħtieġ li l-eżerċizzju jkun qiegħed isir mhux fl-interess tal-kumpannija imma bl-intenzjoni malinna u speċifika li l-membru minoritarju jiġi ppreġudikat billi jiġi elbowed out jew kif jgħid il-Malti, jitneħħa mis-saqajn. Fi proċedura kawtelatorja bħat-talba għall-ħruġ ta' mandat t'inibizzjoni, kif inhuwa magħruf, irid jirriżulta dritt prima facie iġifieri mal-ewwel daqqa t'għajn. Fil-każ prezenti, non si tratta ta' allegat **ksur ta' dritt**, imma ta' allegat **abbuż ta' dritt** u għalhekk huwa iktar diffiċli għar-rikorrent li jallegah biex jippruvah prima facie; għaliex s'intendi fil-każ t'abbuż ta' dritt ma jkunx hemm ksur ta' dritt imma użu ta' dritt b'mod abbużiv. Dan huwa iktar diffiċli biex tipprova għaliex ma jkun hemm ksur tal-ebda norma pożittiva tad-dritt li tista' tiġi identifikata iktar faċilment.*

Jirriżulta illi:

- (1) *Għalkemm il-konvenuta mhix obbligata tagħmel dan - għaliex hija private exempt company - permezz tal-laqqgħa ġenerali proposta hija kienet sejra toffri lir-rikorrent jixtri l-ishma ġodda, hekk kif kienet tkun obbligata tagħmel kieku kienet kumpannija pubblika. Dan huwa indizju ta' bwona fede. Ma ġiex allegat li r-rikorrent mhux f'qagħda li jakkwista l-ishma l-ġodda. Il-valur tal-ishma ma ġiex iffissat arbitrarjament imma ffissat b'mod ġust minn De Lloyd, ditta reputabbli.*
- (2) *Il-kumpannija għandha debiti sostanzjali, inklużi shareholders' loans. Il-kredituri qegħdin jagħfsu fuqha biex tħallashom. Qiegħdha f'periklu ta' nsolvenza. Faċilita' bankarja ma kinitx fattibbli għax il-kumpannija m'għandhiex x'jagħmel tajjeb (collateral)2. Għalhekk qed tipproponi li*

tkabbar ix-share capital tagħha. Triq din li tista' toħroġha mill-qagħda prekarja tagħha u għalhekk tipproteġi l-valur tal-ishma tal-membri tagħha, inkluż dawk tar-rikorrent.

Għalhekk ma jidhirx, almenu mal-ewwel daqqa t'għajn, fl-eżerċizzju limitatissimu kkonsentit lil din il-Qorti f'din it-tip ta' proċedura, li kif ġja` ngħad hija waħda essenzjalment sommarja, li hemm ksur tal-Art. 402.

39. *L-esponenti jagħmlu tagħhom ir-raġunament tal-Qorti, u jsostnu illi l-konklużjoni li waslet għaliha l-Qorti fuq bażi prima facie jistħoqqilha li tiġi konfermata minn din il-Qorti f'dawn il-proċeduri, speċjalment wara li l-esponenti jkollhom l-okkażjoni jressqu provi iżjed dettaljata u eżawrjenti illi jikkonfermaw kemm huwa għaqli l-aġir tal-esponenti.*

C.3 *Allegat ksur tal-obbligi tad-diretturi*

40. *Ir-rikorrent mhux talli jilmenta mill-mod kif qed titmexxa l-Kumpanija, iżda saħanistra jdaħħal fix-xena, bħal Pilatu fil-Kreditu, lid-diretturi kollha tagħha, u jixlihom li qed jiksru l-obbligi tagħhom skont il-liġi. Huwa jsemmi l-Artiklu 136A (1) sa (3) tal-Kap 386, għalkemm ma jispeċifikax eżattament kif u x'fatta l-istess diretturi qed jonqsu mid-dmirijiet fiduċjarji tagħhom. Wieħed jifhem illi, mill-ġdid, din l-allegazzjoni hija marbuta mal-ilment prinċipali tar-rikorrent dwar il-proposta żieda fil-kapital azzjonarju tal-Kumpanija.*
41. *Din l-akkuża hija totalment bla bażi fattwali jew legali.*
42. *Qabel xejn, l-esponenti jixtiequ jqajmu gravam proċedurali marbut ma' din il-parti tal-ilment.*
43. *B'rabta ma' dan, jingħad illi proċedura ai termini tal-Artiklu 402 tal-Kap 386 hija proċedura speċjali li hija ben definita mill-parametri stabbiliti fl-istess Artiklu. Imkien ma jsemmi dan l-Artiklu illi, fil-kuntest ta' azzjoni ai termini tal-Artiklu 402, il-Qorti tista' tagħti deċiżjoni fuq allegat ksur tal-Artiklu 136A tal-Kap 386. Huwa umilment sottomess illi, semmai, dan jista' jkun suġġett ta' proċeduri li talvolta jistgħu jinbdew mill-Kumpanija fil-konfront tad-diretturi.*

44. *Huwa għalhekk sottomess illi, imqar mill-ottika purament proċedurali, it-talbiet tar-rikorrent safejn imsejsa fuq l-Artiklu 136° tal-Kap 386 huma għal kollox barra minn lokhom.*
45. *Bla ħsara għas-suespost u fil-mertu, ġa ntwera kif mhux minnu illi d-diretturi "ħbew" xi informazzjoni mir-rikorrent u wisq anqas illi qed jaġixxu b'malafede biex ibarruh mill-Kumpanija. Huwa sottomess illi jekk sejjer jirriżulta illi d-diretturi qed jimxu b'mod ġenwin u mhux, kif isostni r-rikorrenti, biex joħolqu preġudizzju, taqa' wkoll l-allegazzjoni li d-diretturi qed jiksru l-obbligi tagħhom skont il-liġi.*
46. *Bla ħsara għal dan pero', l-esponenti jsostnu illi mhux talli d-diretturi mhux qed jonqsu mill-obbligi tagħhom, iżda talli qegħdin **kif inhuwa dmir tagħhom skont il-liġi** jagħmlu l-aħjar li jistgħu biex isalvaw il-Kumpanija, fl-interess tal-Kumpanija nfisha u tal-azzjonisti tagħha (inkluż l-istess rikorrent).*
47. *F'Debono Michael vs Debono Mario pro et noe (50/11 JZM deċiża fl-14 ta' Lulju 2020), il-Qorti kif presjeduta tagħti sintesi ta' dawn id-dmirijiet;*

"L-iprem obbligu generali ta' direttur ta' kumpanija jilhaq il-milja tiegħu fl-Art 136A(1) tal-Kap 386 li jghid illi kull direttur ghandu l-obbligu "li jagixxi b'onestà u bona fede fl-aħjar interessi tal-kumpanija.

L-Art 136A(2) jistipola illi d-diretturi ghandhom "jippromwovu il-benessere tal-kumpanija u jkunu responsabbli għal : (a) it-tmexxija generali tal-kumpanija u l-amministrazzjoni u l-immaniggjar tagħha ; u (b) s-sorveljanza generali tal-affarijiet tagħha

L-Art 136A(3)(e) ighid illi d-diretturi ta' kumpanija "ghandhom jezercitaw is-setghat li ghandhom għall-finijiet li jkunu ngħataw is-setghat u m'ghandhomx juzaw hazin dawk is-setghat."

48. *F'GBCOM Limited vs Vella Falzon Dr. Nicloai (627/2013 JZM deċiża fit-30 ta' Novembru 2020), il-Qorti, mill-ġdid kif*

presjeduta, tiċċita 'Principles of Maltese Company Law' tal-Prof Andrew Muscat fejn tghid;

"Directors can also be regarded as fiduciaries. The notion of fiduciaries was introduced into Maltese civil law by amendments to the Civil Code in 2004. A fiduciary is defined as a person who (a) owes a duty to protect the interests of another person, or (b) holds, exercises control or powers of disposition over property for the benefit of other persons, including when he is vested with ownership of such property for such purpose; or (c) receives information from another person subject to a duty of confidentiality and such person is aware or ought, in the circumstances, reasonably to have been aware, that the use of such information is intended to be restricted.

As has also been discussed, a director falls at least under the first limb of the said definition and may also qualify as a fiduciary under the second and third limbs."

49. *Illi l-bord tad-diretturi kienu qed josservaw id-dmirijiet tagħhom li jaġixxu bhala fiduċjarji tal-kumpannija meta jsehju l-laqqgħa straordinarja. Billi jipproponu li jżidu l-authorized share capital d-diretturi qed ifittxu li jagħtu nifs ġdid lill-kumpannija b'injezzjoni ta' fondi li tippermettilhom iħallsu l-kredituri tagħhom u mhux biex imorru kontra l-interess tal-azzjonisti ta'minoranza.*

50. *B'kull rispet, huwa biss ir-rikorrent illi qiegħed jaġixxi b'mod egoista u, impliċitament, bi ksur tal-obbligi fiduċjarji li jistabilixxi l-Artiklu 136A, meta minflok jiġġielew għall-aħjar ġid tal-Kumpanija, qed iħares biss li dak li, skont hu, huwa l-jedd tiegħu bħala azzjonista minoritarju, mingħajr ma jqis l-effett li dan jista' jkollu fuq il-Kumpanija.*

C.4 *It-talba għall-ħlas ta' danni*

51. *Fost ir-rimedji illi qed jitlob ir-rikorrenti hemm il-likwidazzjoni u l-ħlas ta' danni allegatament sofferti minnu b'konsegwenza*

tal-aġir tal-intimati. Din it-talba hija kontestati għar-raġunijiet li ser jiġu spjegati.

52. *Qabel xejn, talba għad-danni hija pjuttost rimedju ta' natura "ċivili" u għalhekk aljen għan-natura partikolari u speċjali ta' proċeduri ai termini tal-Artiklu 402. Huwa evidenti illi din it-talba qed titressaq f'din il-kawża inkluż kontra d-diretturi personalment purament sabiex issir pressjoni indebita fuq l-intimati. Dan mhuwiex ħlief abbuż tal-proċedura.*
53. *Bla ħsara għas-suespost, ebda danni ma huma dovuti u dan għaliex, kif spjegat, ma sar ebda att illeċitu mill-intimati li jista' jagħti lok għal responsabbilita' għal danni fil-konfront tar-rikorrent.*
54. *F'kull każ, ir-rikorrenti mhux biss għandu jgħib prova ta' tali responsabbilita' għal danni, iżda wkoll tal-quantum ta' danni allegatament sofferti minnhom – danni li, għal raġunijiet ġa spjegati, assolutament ma jeżistux.*

Konklużjoni

Għaldaqstant, filwaqt illi jirriservaw li jressqu aktar provi u sottomissjonijiet waqt is-smiegħ tar-rikors, l-esponenti jsostnu illi t-talba tar-rikorrenti għandha tiġi miċħuda bl-ispejjeż kontra tiegħu.

Rat illi fl-udjenza tat-22 ta' Settembru 2021, ir-rikorrent **Nikolai Gauci** ppreżenta nota (fol 107), b'affidavit tiegħu stess, b'dokumenti annessi (fol 108 sa fol 118).

Rat illi fl-udjenza tal-24 ta' Jannar 2022 xehed **David Vella f'ismu propju u in rappreżentanza tas-soċjeta' intimata Eden Esports Limited** li ppreżenta dokument (Dok DV1, fol 128 sa fol 133).

Rat illi fl-udjenza tat-18 ta' Marzu 2022, id-difensur tal-intimati ppreżenta nota (fol 135) b'dokumenti (Dok MA1 u Dok MA2, fol 136 sa fol 137) li x-xhud David Vella kien ipprometta li jippreżenta fid-disposizzjoni tiegħu.

Rat illi fl-udjenza tal-14 ta' Ottubru 2022, ir-rikorrent ippreżenta nota (fol; 139) b'numru ta' dokumenti (fol 141 sa fol 215).

Rat illi fl-udjenza tat-18 ta' Jannar 2023, rega' xehed **David Vella** u ppreżenta numru ta' dokumenti (Dok DV1 sa Dok DV5, fol 220 sa fol 238).

Rat illi fl-udjenza tal-14 ta' April 2023 rega' xehed **David Vella** u ppreżenta dokument (Dok DV14/04, fol 245 sa fol 256).

Rat illi fl-udjenza tas-16 ta' Ġunju 2023, ir-rikorrent ippreżenta nota (fol 258) b'dokument (fol 259 sa fol 268). Rat ukoll id-dikjarazzjoni tad-difensur tar-rikorrent li ma kellux aktar provi xi jressaq.

Rat illi fl-udjenza tat-30 t'Ottubru 2023 xehed rega' **David Vella** minn jeddu. Rat ukoll id-dikjarazzjoni tad-difensur tal-intimati li ma kellux aktar provi x'jipproduci.

Rat illi fl-udjenza tal-31 ta' Jannar 2024, xehed **Nicolai Gauci** in kontro-eżami.

Rat illi fl-udjenza tas-6 ta' Mejju 2024 rega' xehed **David Vella** in kontro-eżami. Rat ukoll illi bi qbil mad-difensuri tal-partijiet, il-Qorti ddikjarat il-provi tal-partijiet magħluqa.

Rat in-noti ta' sottomissjonijiet finali estensivi tal-partijiet.

Rat illi fl-udjenza tad-29 ta' Jannar 2025, wara li semgħet it-trattazzjoni tad-difensur tar-rikorrenti, il-kawża tħalliet għal-lum għas-sentenza.

Rat l-atti l-oħra tal-kawża.

Ikkunsidrat:

Illi din hija azzjoni mressqa mir-rikorrent ai termini tal-**Artikolu 402 tal-Kap 386 tal-Liġijiet ta' Malta**, u li permezz tagħha, huwa jgħid li huma azzjonist tal-kumpanija Eden Esports Limited, soċjeta' b'responsabbilita' limitata registrata f'Malta bin-numru ta' registrazzjoni C-82624, fl-20 ta' Settembru 2017.

Jispjega li hu għandu mija u tmenin (180) sehem minn elf u mitejn (1,200) u ċioe' ħmistax fil-mija (15%) tal-ishma tal-istess kumpanija, mentri l-ishma kollha l-oħra jappartjenu lis-soċjeta' Eden Leisure Group Limited. Jgħid li l-intimati Ian Decesare, Kevin Decesare, Simon Decesare u David Vella huma attwalment id-diretturi tas-soċjeta' *de quo*.

Isostni li l-affarijiet tal-kumpanija tmexxew u qegħdin jitmexxew, mingħajr ebda prospett li dan jinbidel fil-futur, b'mod oppressiv, mhux ġust, diskriminatorju jew b'mod mhux ġust għalih u jmorru kontra l-interessi tal-tiegħu u/jew tal-membri l-oħra speċjalment dawk l-azzjonisti ta' minoranza. Jikkontendi li fit-tmexxija tal-istess kumpanija hemm nuqqasijiet serji ta' governanza u trasparenza u nuqqas ta' rispettt lejn il-minoranzi.

Isostni li t-tmexxija tal-kumpanija hija bi vjolazzjoni tad-doveri tad-diretturi kif illum parzjalment elekti fl-artikolu 136A(1), (2) u (3) tal-Kap 386 tal-Liġijiet ta' Malta. Jispjega li sa f'tit xhur ilu r-rikorrenti kien direttur tal-istess soċjeta' iżda tneħħa arbitrarjament u b'riżultat ta' hekk m'għandux aċċess għall-kontijiet tal-ġestjoni tal-kumpanija u lanqas m'għadhom ġew uffiċjalment ippubblikati r-rapporti finanzjarji tas-sena 2019.

Jgħid li wara li hu tneħħa mill-posizzjoni tiegħu ta' direttur, is-soċjeta' Eden Esports Limited ttentat li żżomm żewġ laqgħat ġenerali straordinarji bejn Awwissu u Ottubru tas-sena 2020 fejn l-aġenda kienet tirrigwarda iż-żieda tal-kapital awtorizzat tal-kumpanija għal mitejn, tmienja u erbgħin elf u tmien mitt Ewro (€248,800) f'ishma' Ewro 'l wieħed, u sabiex il-bord tad-diretturi jiġu awtorizzati joffru u jallokaw dawn l-ishma lill-azzjonisti kurrenti pro-rata u bil-fakolta li l-azzjonist ewlieni jkun jista' jakkwista l-ishma tar-rikorrent jekk ir-rikorrent ma jakkwistax l-istess ishma.

Isostni li l-imsemmija proposta mhix ġustifikata u l-interessi tar-rikorrent bħala azzjonist ta' minoranza ser ikunu preġudikati stante li b'dak li qed jiġi propost fattwalment ikun ifisser li l-ishma tar-rikorrent ser jiġu dilwiti minn ħmistax fil-mija (15%) għal żero punt żero sebgħa tnejn fil-mija (0.072%). Jikkontendi li dan imur kontra dak dettat mill-Artikolu 81 tal-Kap 386 tal-Liġijiet ta' Malta.

Jispjega li sabiex jikkawtela d-drittijiet tiegħu, ir-rikorrenti diġa' intavolata żewġ mandati ta' inibizzjoni sabiex iwaqqaf il-laqgħat ġenerali straordinarji. Għalhekk ir-rikorrent ressaq din l-azzjoni sabiex il-Qorti tiddikjara li l-aġir tal-intimati jew minn minnhom kienet qegħda twassal għal preġudizzju ingust vis-a-vis ir-rikorrent ai termini tal-Artikolu 402 tal-Kap 386 tal-Liġijiet ta' Malta, sabiex tordna lill-istess intimati jiddeżistu mill-aġir tagħhom u tordna ħlas ta' kumpens f'dan ir-rigward.

Ikkunsidrat ulterjorment:

Da parti tagħhom, l-intimati jibdew billi jirrelevaw li ż-żewġ mandati t'inibizzjoni msemmija mir-rikorrenti ġew miċhuda mill-Qorti.

Fir-rigward tas-sitwazzjoni finanzjarja tal-kumpanija huma jispjegaw illi Eden Leisure Group bħala azzjonista maġġoritarja ilha ssostni lill-kumpanija *de quo* u tiffinanzjaha b'*shareholders' loans* u ma tridx tkompli ssellef flus. Jgħidu li s-sitwazzjoni tal-kumpanija *de quo* hija għal kollox prekarja fejn il-passiv jeċċedi l-attiv tal-istess. Jispjegaw li minħabba li kien hemm bżonn ta' somma flus fl-immedjat sabiex jithallsu l-kredituri, kellha tiġi esplorata l-possibilita' li l-azzjonisti jivversaw iktar flus fil-kumpanija permezz ta' awment fl-*issued share capital* tal-kumpanija. Isostnu li la l-memorandum u lanqas il-liġi ma tirrikjedi li ishma godda jiġu offruti lill-azzjonisti eżistenti, iżda dan sar bl-iskop li kulhadd iżomm l-istess persentaġġ t'ishma li għandu.

Fir-rigward tal-kontijiet annwali, isostnu li dawn ġew a konjizzjoni tar-rikorrent diversi drabi. Isostnu li dak li ppruvaw jagħmlu d-diretturi kien li jsalvaw il-kumpanija minn stat ta' insolvenza u b'hekk bl-ebda mod m'huma qed joħolqu preġudizzju għal drittijiet minoritarji.

Jinsistu li m'hemm ebda ksur tal-Artikolu 81 tal-Kap 386 u dana stante li r-rikorrent mhu bl-ebda mod qed jiġi mgiegħel jixtri aktar ishma fil-kumpanija iżda qed issirlu biss offerta.

Oltre' minn hekk, isostnu li azzjoni a bażi ta' l-Artikolu 402 ma tista' qatt twassal għal deċiżjoni fuq allegat ksur tal-Artikolu 136A tal-Kap 386 stante li dan tal-aħħar jirrigwarda proċeduri li jistgħu jinbdew mill-Kumpanija fil-konfront tad-diretturi.

Jikkontendu li kwalunkwe talba għal ħlas ta' danni qegħda ssir kontra d-diretturi personalment purament sabiex issir pressjoni ndebita fuq l-istess intimati.

Ikkunsidrat ulterjorment:

Provi dokumentarji

Matul il-proċeduri l-partijiet pprezentaw s-segwenți dokumenti li l-Qorti ħadet konjizzjoni tagħhom:

Dok A: kopja tad-dettalji tas-soċjeta' Eden Esports Limited

Dok B: kopja tal-aġenda għal-laqqgħa ta' 23 ta' Ottubru 2020, datata 30 ta' Settembru 2020

Dok D: kopja tad-digriet datat 15 ta' Settembru 2020

Dok E: kopja tad-digriet datat 19 ta' Ottubru 2020

Dok EESL 1: Digriet tal-15 ta' Settembru 2020 fejn il-Mandat t'Inibizzjoni 1122/2020 ġie miċħud

Dok EESL 2: Digriet tat-23 ta' Novembru 2020 fejn il-Mandat t'Inibizzjoni 1443/2020 ġie miċħud

Dok EESL 3: Audited Financial Statements għas-sena 2019

Dok EESL 4: Form K dwar meta r-rikorrent waqaf jekkupa l-kariga ta' Direttur

Dok EESL 5: Minuti tal-laqqgħa tal-Bord tad-Diretturi tat-28 ta' Lulju 2020

Dok EESL 6: Memorandum & Articles of Association tal-Kumpanija *de quo*

Dok EESL 7: Kopja tal-Avviż tal-Laqqgħa fejn kellha tiġi diskussa iż-żieda fil-kapital awtorizzat

Dokument a fol 113: Shareholders' Agreement datat 28 ta' Ġunju 2017

Dokument a fol 117: Termination of Employment Form tar-rikorrent

Dok DV1: Kopja ta' presentazzjoni ta' Quickfire għal sħab strateġiku ma Eden Leisure

Dok MA1: Kopja tal-kontijiet tal-ġestjoni (P&L Report) għas-sena 2021

Dok MA2: Kopja tal-kontijiet tal-ġestjoni (Balance Sheet) għas-sena 2021

Dokument a fol 141: Certifikat tar-Reġistrazzjoni tal-kumpanija *de quo*

Dokument a fol 142: Il-Memorandum & Articles of Association tal-kumpanija

Dokument a fol 152: Prova tal-ħlas tax-*Share Capital*

Dokument a fol 153: Annual Return tas-sena 2018

Dokument a fol 170: Annual Return tas-sena 2019

Dokument a fol 188: Annual Return tas-sena 2020

Dokument a fol 214: Annual Return tas-sena 2021

Dokument a fol 158: Financial Statement tas-sena 2018

Dokument a fol 175: Financial Statement tas-sena 2019

Dokument a fol 205: Financial Statement tas-sena 2020

Dokument a fol 185: Kopji ta' żewġ Form K's datati 26 ta' Mejju 2020

Dokument a fol 187: Form T datata 17 ta' Ġunju 2020

Dokument a fol 192: Il-Memorandum & Articles of Association aġġornati datati 4 ta' Diċembru 2020

Dokument a fol 201: Form H datata l-1 ta' Frar 2021

Dokument a fol 202: Risoluzzjoni tal-Bord datata l-1 ta' Marzu 2021

Dokument a fol 203: Irċevuti tal-Banek biż-żieda fil-kapital awtorizzat

Dok DV1 a fol 220: Sales Ledger

Dok DV2: Purchase Ledger

Dok DV3: Aged Creditors fit-28 ta' Jannar 2019 u fit-3 ta' Frar 2020

Dok DV4: Accruals għas-snin 2018, 2019 u 2020

Dok DV5: Accrued Income għas-snin 2018, 2019 u 2020

Dok DV: Sales Ledger all Transactions

Dok PL: Kopja tal-Purchase Ledgers

Xhieda

Fl-affidavit tiegħu, **Nicolai Gauci** jgħid li lejn nofs is-sena 2016 hu flimkien ma' Simon Theuma kienu ddeċidew li jidhlu f'negozju ġdid fl-industrija tal-esports. Jgħid li f'dak iż-żmien kienu qed jesploraw kif jistgħu jiżviluppaw dan is-settur li dejjem kien qed jikber u jiżviluppaw negozju mill-istess kuncett. Jispjega li l-irwol ta' Simon Theuma kien li jikkreja prodotti mentri hu kien iktar iffukat fuq l-aspett ta' negozju. Jgħid li f'dak iż-żmien Simon Theuma kien inkorpora kumpanija bl-isem QuickFire Limited iżda hu ma kellu l-ebda rwol fl-istess kumpanija.

Jispjega li f'April 2017, hu kien ikkuntatja lil Eden Leisure Group biex iġib numru ta' stimi għal servizzi varji u dan bl-iskop li jifforma pjan finanzjarju sabiex jattira investiment għall-idea tiegħu. Jgħid li rappreżentant ta' Eden Leisure Group kien poġġieh f'kuntatt ma' David Vella, li kien jokkupa l-kariga ta' Kap tal-Finanzi fl-Eden Leisure Group. Jispjega li saret laqgħa bejnu, Simon Theuma u David Vella fejn attenda wkoll Simon Decesare. Jgħid li fl-aħħar ta' din il-laqgħa David Vella talab lilu u lil Simon Theuma jekk kinux qed ifittxu sieħeb finanzjarju u għalhekk ġiet ippjanata laqgħa sussegwenti sabiex jiġi ppreżentat *business plan*.

Jgħid li dakinhar li seħħet it-tieni laqgħa hu u Theuma rċevew proposta mill-Eden Leisure Group, liema offerta kienet tali li l-kumpanija toħroġ il-flus għall-proġett u takkwista sebgħin fil-mija 70% tal-ishma tal-kumpanija l-ġdida filwaqt li r-rikorrent flimkien ma' Simon Theuma ikollhom ħmistax fil-mija (15%) kull wieħed tal-ishma tal-kumpanija. Iżid li huma kellhom ukoll jiġu mpjegati mill-kumpanija bħala diretturi u jirċievu salarju kull xahar, liema proposta ġiet aċċettata.

Jispjega li sar ftehim bejn l-azzjonisti bejn Eden Leisure Group, ir-rikorrent u Simon Theuma. Sussegwentament, jgħid li ġiet iffurmata l-kumpanija u sar pjan ta' ħames (5) snin, liema pjan kien jinkludi s-segwenți:

1. Il-ftuħ ta' Esports Centre fil-propjeta' tal-Eden Leisure Group;
2. L-organizzazzjoni ta' Local Area Networks' events li kellhom jinżammu fiċ-Ċentru tal-Konferenzi tal-Lukanda Intercontinental;
3. L-organizzazzjoni ta' *tournaments* internazzjonali *online*;
4. L-organizzazzjoni ta' *offline tournaments* u attivitajiet internazzjonali.
5. Il-kreazzjoni ta' dħul ġdid bħal *boot camping*, *virtual items gambling & trading platform and payment methods*.

Ir-rikorrenti isostni li in vista ta' dan il-pjan saru s-segweni żviluppi:

- F'Novembru tas-sena 2017, il-kumpanija negħdiet il-*Quickfire Esports Centre* ġewwa l-propjeta' tal-kumpanija Eden Leisure Group;
- Fi Frar tas-sena 2018 bdiet in-Nova Series li kienet avveniment lokali;
- F'Lulju 2018 beda il-*Malta Esports Forum*;
- F'Diċembru 2018 ġie miżmum is-*SuperNova Series International Tournament Event*;
- F'Jannar 2019, Quickfire Limited ġiet likwidata u ġiet reġistrata kumpanija ġdida bl-isem Eden Esports Limited, bl-istess ishma u azzjonisti;
- Fi Frar 2019, Eden Esports Limited dahħlet fi ftehim għal tliet (3) snin ma GRID GMBH, fejn kienet ser tiġbor id-data għall-avvenimenti kompetittivi organizzati minn Eden Esports Limited. Il-Kuntratt kien valutat skont l-ammont ta' logħob prodott u li jintlagħab fejn Eden Esports Limited titħallas bejn ħamsin u mija u ħamsa u għoxrin Dollaru Amerikan (USD 50 to 125) għal kull logħba u b'valur totali ta' bejn erbgħin u mitt elf Dollaru Amerikan (USD 40,000 to 100,000) fis-sena;
- Bejn Marzu u April tas-sena 2019, il-kumpanija dahlet fi ftehim ta' sentejn ma' Gaming Malta għal valur ta' bejn erba' mija u ħames mitt elf Ewro (€400,000 - €50,000);
- F'Ġunju tas-sena 2019 kienu qed jiġu żviluppati modi ta' dħul ġodda billi ġew faċilitati '*Boot Camp Services*' fejn lagħba professjonali ta' Esports jiġu f'Malta u jħallsu sabiex jużaw il-faċilitajiet ta' Eden Esports Limited għat-taħriġ;
- F'Settembru 2019 ġiet mnegħdija '*Champions Cup Series*';
- Bejn Ottubru u Novembru tas-sena 2019, il-kumpanija qablet li tappunta Kap Eżekuttiv ġdid għas-sena 2020, liema suġġeriment sar minnu u minn David Vella u eventwalment fi Frar tas-sena 2020 ġie appuntat Sergey Bidzan;

Jispjega li kemm dam impjegat ta' Eden Esports Limited, is-segweni assi kienu ġew akkwistati iżda ma ġewx użati:

- Gamerpay – Domains mixtrija minn Quickfire/ Eden Esports fl-2018;
- Skins Gifts – Domains mixtrija minn Quickfire/ Eden Esports fl-2018;
- JujuCase – Domains mixtrija minn Quickfire/ Eden Esports fl-2018;

- Esports Millions (ftehim ma GRID GMBH sabiex jiġi kkrejat il-prodott). Jispjega li l-isem tal-prodott ġie kreat minnu u d-domains inxtraw minn Eden Esports fi Frar 2019.

Jispjega li filwaqt li l-ewwel tlieta qatt ma ġew immedija, l-logħba 'Esports Millions' ġiet immedija f'Ġunju 2020 minn GRID u Unikrn Esports u għalhekk Eden Esports ma kellha ebda involviment.

Jgħid li f'Jannar tas-sena 2020, David Vella, Simon Decesare u Kevin Decesare infurmaw lil Simon Theuma li l-impjeg tagħhom ma' Eden Esports Limited kien qed jiġi tterminat b'effett immedjat. Jispjega li ġew mitluba jiktbu riżenja formali u filwaqt li Simon Theuma għamel dan, hu rreżista iżda ffirmat l-formula tat-terminazzjoni tal-JobsPlus ġialadarba m'ingħatax għażla oħra. Iżda riżenja formali minn Direttur tal-kumpanija qatt ma ssottomettiha.

Jispjega li oltre' minn hekk ġew infurmati li Eden Esports Limited kellha l-intenzjoni iżżid il-kapital azzjonarju u kienu mistiedna jikkontribwixxu u jekk ma jkunx hemm kontribut tagħhom, is-sehem tagħhom kien jiġi fix-xejn. Jgħid li dan ġara bejn Jannar u Marzu tas-sena 2020. Jgħid ukoll li Simon Theuma kien qabel li jgħaddi l-ishma tiegħu lill-azzjonist maġġoritarju.

Jispjega illi f'Mejju tas-sena 2020, Eden Esports Limited issottomettiet formula lil MFSA fejn indikat li hu kien irriżenja mill-kariga ta' direttur tal-kumpanija. Isostni li minħabba f'dan hu ma kellu ebda dritt ikun jaf x'qed jiġri fil-kumpanija. Jikkontendi li filwaqt li l-kumpanija kienet irreġistrat telf għal sentejn sussegwenti kien hemm oqsma tad-dħul oħra li setgħu ġew esplorati li kien fiduċjuż li jrendu dħul.

Minkejja dan, jgħid li l-kumpanija stenniet li hu jikkommetti ruħu finanzjarjament sabiex ikopri l-kapital azzjonarju ma'ruġ jew inkella jgħaddi l-ishma tiegħu lill-azzjonist maġġoritarju. Jispjega li kien issuġġerixxa li jakkwista ż-żieda fl-ishma ladarba l-kumpanija tibda tagħmel profitt minflok jieħu dividend, liema suġġeriment kien irrifjutat. Kien talab ukoll żmien sabiex isib terz jiffinanzjah.

Jispjega li kien talab ukoll li l-kumpanija tagħmel valutazzjoni formali tal-kumpanija iżda dan ġie rifjutat. Isostni, oltre' minn hekk, li d-dħul li għamlet il-kumpanija qatt ma ġie mputat bħala dħul tagħha u għalhekk dan qatt ma

gie rifless fil-kontijiet. Jikkotendi li spjegazzjoni dwar għaliex seħħ dan qatt m'ingħata.

Jgħid li sussegwentament irċieva notifika minn Eden Esports Limited datata 30 ta' Lulju 2020, fejn giet imsejha laqgħa ġenerali sabiex isseħħ iż-żieda tal-kapital awtorizzat azzjonarju tal-kumpanija għal mitejn tmienja u erbgħin elf u tmien mitt Ewro (€248,800) f'ishma' Ewro 'l wieħed, u sabiex il-bord tad-diretturi jiġu awtorizzati joffru u jallokaw dawn l-ishma lill-azzjonisti kurrenti pro-rata u bil-fakolta li l-azzjonist ewlieni jkun jista' jakkwista l-ishma tiegħu jekk hu ma jakkwistax l-istess ishma, liema laqgħa kellha ssir fit-28 t'Awissu 2020 u liema laqgħa huwa waqqaf permezz ta' Mandat t'Inibizzjoni.

Jispjega li rċieva talba identika datata 30 ta' Settembru 2020 għall-laqgħa skedata għat-23 t'Ottubru 2020 u għal darb'oħra ressaq Mandat t'Inibizzjoni. Jgħid li f'dak l-istadju iddeċieda li jissalvagwardja d-drittijiet tiegħu permezz t'azzjoni ai termini tal-Artikolu 402 tal-Kap 386 tal-Liġijiet ta' Malta.

Jemfasizza l-fatt li l-kontijiet annwali ta' Eden Esports Limited baqgħu ma ngħatawlux u b'hekk jgħid illi hu kien mistenni jieħu d-deċiżjonijiet mingħajr ma jkun jaf is-sitwazzjoni attwali tal-kumpanija. Jispjega li l-kontijiet annwali għas-sena 2019 ġew ippreżentati biss wara li ressaq l-quddiem l-proċeduri odjerni. Isostni li huwa interressanti l-fatt li l-kumpanija ssostni li naqas id-dhul tagħha minhabba l-pandemija tal-COVID'19 meta jaf fiċ-ċert li baqgħu jiġu orgnizzati *tournaments* f'dak iż-żmien u li l-pandemija ftit li xejn kellha mpatt fuq is-settur.

Jgħid li bħala fundatur kif ukoll bħala impjegat tal-kumpanija li żviluppa diversi prodotti ma ġiex trattat tajjeb u Eden Leisure Group għamel minn kollox biex jeħles minnu. Isostni li l-industrija tal-esports hija waħda li qed tikber u li kibret anke waqt il-pandemija iżda minkejja dan l-unika mod kif id-diretturi qed jaraw li jista' jkun hemm dhul huwa permezz ta' żieda fil-kapital azzjonarju. Jikkontendi li din hija biss skuża sabiex jgħibu fix-xejn id-drittijiet tiegħu.

In **kontro-eżami** jgħid li l-operat tal-kumpanija *de quo* kien li jagħmel ċertu avvenimenti fl-industrija tal-eSport u ċioe' industrija ta' logħob kompetittiv

fuq il-kompjuter fejn hemm logħob li jgħib avvenimenti partikolari miegħu li minnu tista' tibbenefika l-kumpanija. Mistoqsi x'kien l-involvement tiegħu f'din il-kumpanija jgħid li kien *business development* u *operations*. Jikkonferma li hu kien azzjonist fl-istess kumpanija għal ħmistax fil-mija (15%) tal-ishma filwaqt illi Eden Leisure Group Limited kien l-azzjonista maġġoritarja. Jikkonferma li l-kumpanija *de quo* kienet għaddejja minn problemi finanzjarji. Jispjega li dak li kellha l-kumpanija ma kienx dejn iżda investiment fil-futur stante li kienu qed jippruvaw jieħdu preżenza internazzjonali.

Mistoqsi jekk hux minnu li kien jirċievi korrispondenza bil-kontijiet tal-kumpanija, jgħid li kien hemm żmien li ma kienx qed jirċevihom u beda jirċevihom wara li saret il-kawża odjerna. Jikkonferma li sas-sena 2020 kien ikollu laqgħat regolari mal-Kontrollur Finanzjarju. Jgħid li dawn waqfu meta l-impjeg tiegħu ġie terminat f'Jannar 2020 u li l-impjeg tiegħu ta' direttur kien bis-salarju. Jispjega li mbagħad kien ġie mitlub jagħmel kontribut fil-kapital azzjonarju u għalhekk ried ikollu f'idejh iktar dettalji dwar is-sitwazzjoni finanzjarja.

Jikkonferma li llum għadu azzjonist tal-kumpanija iżda b'persentaġġ inqas. Jgħid li ma jafx il-qagħda finanzjarja tal-kumpanija llum x'inhi. Jispjega li hu kien ried li flok jinvesti bil-flus fil-kumpanija jinvesti bil-ħila tiegħu iżda dan ma kienx ġie aċċettat.

Fix-xhieda tiegħu, **David Vella** jgħid li fis-soċjeta' Eden Esports Limited huwa jokkupa l-kariga ta' Direttur fuq il-Bord bħala l-Kap Finanzjarju tal-Eden Leisure Group u li li kien u għadu jissorvelja l-kumpanija.

Jispjega li l-involvement tiegħu f'Eden Esports beda meta Nicolai Gauci u Simon Theuma talbu laqgħa magħhom fl-uffiċju tagħhom fejn spjegawhom xi ħsibijiet u għamlulhom preżentazzjoni żgħira fejn spjegaw f'hiex kien jikkonsisti s-settur. Minn hemmhekk fetħu s-soċjeta' Eden Esports Limited fejn sebgħin fil-mija (70%) tal-ishma kienu jappartjenu lil Eden, ħmistax fil-mija (15%) tal-ishma kienu jappartjenu lil Nicolai Gauci u il-ħmistax fil-mija (15%) rimanenti kienu jappartjenu lil Simon Theuma. Jikkjarifika li l-kumpanija qatt ma kien jisimha QuickFire Limited. Jgħid li l-ftehim kien li l-kumpanija timpjega lil Nicolai Gauci u lil Simon Theuma b'paga ta' tletin elf Ewro fis-sena kull wieħed bħala diretturi b'salarju.

Mistoqsi għaliex kien hemm interess da parti ta' Eden Leisure Group, jgħid li kienet idea li kienu diġa' qed jespioraw stante li huma nvoluti fl-industrija tad-divertiment u kienet tinteressahom minħabba li tattira ż-żgħażaġħ. Jispjega li l-għan tal-kumpanija kienet fis-settur tal-Esports *video gaming* kompetittiv fejn jiġu organizzati kampjonati virtwali u huma kellhom l-ispazju sabiex dan iseħħ.

Jikkonferma li hu kien direttur tal-kumpanija *de quo* minn dejjem. Jispjega li Eden Leisure Group xtrat u nvestiet fl-apparat li kien hemm bżonn u Eden Esports kellha l-użu tiegħu billi kienet iddaħħal il-membri u tiegħu l-introjt u torganizza avvenimenti u tiegħu l-introjt. Jgħid li ġie żmien li Nicolai Gauci u Simon Theuma ma baqgħux jorganizzaw avvenimenti u ma baqgħux jattiraw iktar membri. Jispjega wkoll li kienu saru avvenimenti *online* li ma kinux ta' suċċess. Jgħid li hu bħala direttur ma kienx involut direttament fl-operat iżda kienu joffru biss gwida minn żmien għall-ieħor, iżda t-tmexxija kienet f'idejn Nicolai, Simon u persuna oħra mpjegata.

Jispjega li Eden Leisure Group kien ta spazju għall-operat tal-kumpanija *de quo* fis-Superbowl u investa wkoll fl-apparat li kien hemm bżonn. Jgħid li kienu saru wkoll xi avvenimenti f'sala tal-istess Grupp li ngħatat lill-kumpanija *de quo* bla ħlas. Jispjega li f'Diċembru tas-sena 2018 kien seħħ *offline international event* fejn kien hemm fond għar-rebħ ta' mitejn elf Ewro u ieħor sussegwenti f'Diċembru tas-sena 2019 b'fond ta' tliet mitt elf Ewro, f'liema avvenimenti kienu ntilfu madwar erba' mitt elf Ewro (€400,000).

Jgħid li l-isem QuickFire qatt ma ntuża minnhom stante li meta ppruvaw jużawh kienu affaċċjati bi proċeduri minn Fusion Holding Limited u sar re-branding fil-5 t'Awwissu 2019.

Mistoqsi minn fejn kien ġej id-dħul tal-kumpanija, jgħid li kien hemm tliet sorsi ta' dħul u cioè' l-abbonamenti, l-avvenimenti organizzati u dħul minn min juża l-apparat. Jemfasizza li kull apparat kien mixtri minn Eden Leisure Group mentri l-kumpanija *de quo* qatt m'għamlet investment.

Mistoqsi minn kien jiegħu ħsieb l-amministrazzjoni tal-apparat jgħid li fil-bidu kien Simon Theuma iżda ġie żmien meta kien hemm il-ħtieġa li tiġi mpjegata persuna minn Eden Leisure. Jgħid li l-kumpanija *de quo* kellha tliet impjegati u cioè' Nicolai Gauci, Simon Theuma u David Busuttil li kien impjegat mal-ewwel sabiex jgħinhom. Jgħid li fis-sena 2019 kienu sabu

kont ta' wieħed u għoxrin elf Ewro (€21,000) ta' persuna li Nicolai Gauci kien ikkuntratta sabiex jgħinu f'avveniment.

Mistoqsi dwar l-involviment ta' Nicolai Gauci jgħid li dan ġie mwaqqaf fis-sena 2020 wara l-falliment tal-avveniment ta' Diċembru 2020 fejn il-kumpanija tilfet erba' mitt elf Ewro (€400,000).

Jispjega li l-finanzjament tal-kumpanija kien ġej fl-intier tiegħu minn Eden Leisure Group u uffiċjalment kien hemm self ta' mitejn u ħamsa u ħamsin elf Ewro (€255,000), iżda wara l-avveniment ta' Diċembru 2019 kien hemm somma ta' tliet mitt elf Ewro (€300,000) addizzjonali li riedet titħallas.

Mistoqsi dwar il-kontijiet verifikati, jgħid li l-kontrollur finanzjarju fit-tieni ġimgħa ta' Jannar kien jaf x'qed jiġri u kien kontinwament qed isegwi marrikorrent ġimgħa b'ġimgħa x'kien qed jiġri, iżda dan qatt ma tah stampa ċara. Mistoqsi dwar il-kuntratt ma' Gaming Malta ta' mitejn u sebgħa u sittin elf Ewro (€267,000) jgħid li dan kien ġie onorat.

Jgħid li fis-sena 2021 kien hemm profit ta' għoxrin elf Ewro (€20,000). Mistoqsi jekk dan il-profit kienx ġej minn avvenimenti li kienu fil-Business Plan, jgħid li huma ikkrejaw affarijiet ġodda sabiex jippruvaw jirkupraw id-dejn.

F'kontinwazzjoni tax-xhieda tiegħu, ix-xhud ippreżenta fatturi tal-bejgħ, fatturi tax-xiri, listi tal-kredituri għas-snin 2018, 2019 u 2020, skeda ta' dak dovut għas-snin 2018, 2019 u 2020 u skeda tad-dħul akkumulat, kif ukoll dħul ieħor li joħroġ mir-rendikont finanzjarju, liema dokumenti l-Qorti ħadet konjizzjoni tagħhom.

Mistoqsi dwar self għal żmien qasir ta' tmien mija u sittin elf, erba' mija u tnejn u tmenin Ewro (€860,482) jgħid li dan sar kollu minn Eden Leisure Group sabiex tħallsu l-kredituri fi żmien qasir. In **kontro-eżami** jispjega li bħala grupp imbagħad iddiskuta s-sitwazzjoni u wasal għall-konklużjoni li ma setax jibqa' joħroġ il-flus biex jagħmel tajjeb għat-telf tal-kumpanija *de quo* u b'hekk kien sar *capping* u tħallas sa dak l-ammont bir-riżultat li kien hemm kreditur partikolari li tħallas ħafna wara.

F'kontinwazzjoni tax-xhieda tiegħu, ix-xhud ippreżenta lista ta' fatturi b'aktar informazzjoni, li l-Qorti ħadet konjizzjoni tagħhom. Jispjega li din il-lista turi ferm aktar dettalji. Jikkonferma li dawn huma kollha mħallsa.

F'kontinwazzjoni tal-kontro-eżami tiegħu jikkonferma l-kontenut tar-risposta għal dak li jirrigwarda l-fatti. Mistoqsi x'għara fir-rigward tal-intenzjoni li jiżdied il-kapital azzjonarju jgħid li minn dakinhar il-kapital azzjonarju żdied u kienet Eden Leisure Group biss li kapitalizzat il-kumpanija b'żieda fil-kapital azzjonarju. Jgħid li r-rikorrent ingħata l-opportunita' sabiex isib investitur ieħor sabiex jgħinu iżda dan finalment m'investiex.

Jispjega li f'Diċembru tas-sena 2019, kien hemm telf kbir minn avveniment u l-kredituri riedu jithallsu u meta seħħet iż-żieda fil-kapital azzjonarju dawn thallsu. Mistoqsi dwar l-operat u l-qagħda finanzjarja tal-kumpanija llum, jgħid li l-operat inbidel u għie ingaġġat Kap Eżekuttiv li qed jaħdem iktar fuq avvenimenti. Jispjega li hemm differenza kbira fil-kwalita' tal-operat bir-riżultat li Eden Leisure Group waslet biex tirkupra l-flus kollha li ħarġet fil-passat. Mistoqsi dwar l-involviment ta' Nicolai Gauci llum, jgħid li huwa azzjonist minoritarju u m'għandu ebda rwol fl-operat li ilu nieqes minnu minn Jannar 2020.

F'ri-eżami jikkonferma li l-Kap Eżekuttiv huwa Sergei Bizan u kien sar jafu minn avveniment li organizza r-rikorrent u t-tim ta' dak iż-żmien. Jgħid li kien hu li ħareġ bl-idea li jingagġah għax Nicolai Gauci kien ħaseb li ma jaffordjawhx. Jgħid li l-offerta li kienet saritlu kienu ftehmha hu u r-rikorrent.

Jispjega li l-avvenimenti kif qed isiru llum huwa differenti ferm minn kif kienu jsiru mir-rikorrent u dana stante li avvenimenti *offline* m'għadhomx isiru. Jikkonferma li l-Kap Eżekuttiv beda jaħdem fi Frar 2020 u sa llum il-kumpanija kważi ħallset id-dejn kollu li kellha ma' Eden Leisure Group. Jgħid li ma kienx hemm bżonn żieda oħra fil-kapital azzjonarju stante li m'hemmx kredituri terzi.

Mistoqsi dwar Business Plan, jgħid li qatt ma kien hemm Business Plan. Mistoqsi jekk talabx lir-rikorrent jirriżenja, jgħid li hu qatt ma talbu jagħmel dan iżda jaħseb li kien Simon Decesare li talbu bħala Kap Eżekuttiv ta' Eden Leisure Group. Jgħid li qabel seħħ dan kien hemm laqgħa fejn ir-rikorrent għie muri l-kontijiet ta' kull xahar u t-telf li kien qed sar.

Ikkunsidrat ulterjorment:

Illi mit-**trattazzjoni** magħmula mir-rikorrent, il-Qorti tiset is-segwent:

Illi fis-sottomissjonijiet tiegħu, ir-**rikorrent** jibda billi jelenka ż-żewġ fatti li wassluh sabiex mexxa l-quddiem dawn il-proċeduri u cioè' (1) il-fatt li r-rikorrent kien mistenni jieħu deċiżjoni mingħajr dokumenti fuq il-qagħda finanzzjarja tal-kumpanija u dana stante li kien tkeċċa mill-kariga ta' direttur u ma kellux aċċess għall-kontijiet tal-ġestjoni tal-kumpanija, liema dokumenti ingħataw lilu biss wara, u (2) li saret żieda fil-kapital azzjonarju bla bżonn stante li l-kumpanija ma kinitx verament fi stat prekarju u liema azzjoni saret biss sabiex inaqqsu s-sehem azzjonarju tar-rikorrent u jneħħuh għal kollox mit-tmexxija tal-istess.

F'analizi tal-ġurisprudenza tal-kunċett tal-preġudizzju mhux ġust ai termini tal-Artikolu 402(1) tal-Kap 386, ir-rikorrent jagħmel referenza għall-ġurisprudenza varja dwar is-suġġett¹. Isostni li għalkemm il-Kap 386 jippermetti li jkun hemm żieda fil-kapital azzjonarju, din iż-żieda ma kinitx neċessarja u kienet biss immirata biex trendi lir-rikorrent insinifikanti speċjalment meta wieħed jikkunsidra illi dan sar fl-istess waqt illi huwa tkeċċa minn direttur.

Jispjega li fid-duttrina Ingliża *shareholder dilution* twassal għal azzjoni bħal dik odjern. In sosten ta' dan jirreferi għal kawża **Ingliża Re a Company (No 007623 of 1986 (1986) BCLC 362)** kif ukoll **West Coast Capital (Lios) Limited (2008) CSOH 72** u **Re Sunrise Radio** fejn tal-aħħar kienet titratta sitwazzjoni fejn iż-żieda fl-ishma saret fi żmen fejn l-azzjonist minoritarju ma kienx f'qagħda li jixtri l-ishma u affaċċja dilwizzjoni u in vista ta' dan il-Qorti sostniet li d-diretturi huma fid-dmir li jaġixxu b'mod ġust bejn l-azzjonisti u li d-deċiżjoni li jinħarġu l-ishma meta huwa ċar li l-azzjonisti maġġoritarji biss jistgħu jibbenefikaw minnhom mingħajr ma tiġi kkunsidrata ebda alternattiva oħra hija ta' preġudizzju lejn l-azzjonist minoritarju.

Isostni li din il-Qorti għandha tqis li l-ideja tan-negozju kienet tar-rikorrent u ta' Simon Theuma, li kien ir-rikorrenti li ressaq l-ideja tan-negozju u kellu sehem attiv fil-kumpanija tant li saħansitra sab Kap Eżekuttiv għall-kumpanija. Jikkontendi li hu kellu aspettativa leġittima li jibqa' fit-tmexxija

¹ Cutajar pro et noe vs S.C & Company Limited et (2008), Ellis vs Ellis (4 ta' Frar 2009), Vella et vs Vella Brothers Ltd et, Bovey Hotel Ventures Ltd.

tal-kumpanija iżda sar minn kollox mingħajr ebda tip ta' konsultazzjoni sabiex jitneħħa u s-sehem tiegħu jiġi fix-xejn.

Ikkunsidrat ulterjorment:

Illi da parti tagħhom, l-intimati jibdwu billi jelenkaw il-fatti tal-kawża bi spjegazzjoni dettaljata dwar dak li seħħ. Jgħaddu mbagħad biex iwiegħbu għall-ilmenti speċifiċi tar-rikorrent.

Fir-rigward tal-allegazzjoni li r-rikorrenti kien mistenni jieħu deċiżjoni mingħajr dokumenti fuq il-qagħda finanzjarja tal-Kumpanija jgħidu li huwa fatt li l-informazzjoni li pretenda r-rikorrent ingħatatlu wara li sar l-ewwel Mandat u għalhekk ma jistax jibqa' jilmenta li ma kellux l-informazzjoni. Oltre' minn hekk, fil-mori tal-proċeduri, il-kapital azzjonarju żdied u r-rikorrent kellu f'idjeh l-informazzjoni li ried tant li pprova jfittex terzi sabiex jidhlu miegħu fl-akkwist tal-ishma u anke għamel proposta biex jikkontribwixxi l-ħiliet tiegħu flok ħlas.

Dwar l-allegat ksur tal-Artikolu 81 tal-Kap 386, isostnu li ma hemm ebda ksur tal-istess artikolu stante li r-referenza għall-istess artikolu hija barra minn lokha minħabba l-fatti li ma kien hemm ebda bidla fil-memorandum jew fl-istatut li teħtieġ li r-rikorrent jissottoskrivi għal numru aktar ta' azzjonijiet minn dak miżmum minnu. Isostnu li r-rikorrent ġie mogħti l-opportunita' jissottoskrivi għall-ishma skont is-sehem tiegħu, iżda qatt ma ġie mgħiegħel jagħmel dan.

Fir-rigward tal-insistenza tar-rikorrent li ż-żieda fil-kapital azzjonarju kienet bla bżonn u li waslet għal preġudizzju mhux ġust, huma josservaw li l-ilment tar-rikorrent mhuwiex marbut mat-tmexxija tal-kumpanija per se iżda mal-fehma tar-rikorrenti li l-kapital azzjonarju ġie 'dilwit' bla bżonn bl-iskop li l-istess rikorrent jitwarrab għal kollox. Isostnu li l-allegazzjoni tar-rikorrent hija għal kollox żbaljata. Jikkontendu primarjament li l-fatt li azzjonista minoritarju ma jaqbilx mal-fehma ta' azzjonista maġġoritarja ma jwassalx għal oppressjoni, ingustizzja jew preġudizzju. In sosten ta' dan jirreferu għad-deċiżjoni ta' din il-Qorti, diversament preseduta, fl-ismijiet **Gort (Holdings) Limited vs Topaz Limited et** deċiża fil-31 t'Awwissu 2020.

Oltre' minn hekk jgħidu li ma hemm xejn illegali fiż-żieda fil-kapital azzjonarju u jsostnu li r-rikorrent ma ġab ebda prova li ma ġietx segwita xi

liġi, proċedura statutorja jew xi obbligu taħt il-Memorandum u l-Artikoli tal-Kumpanija. Jemfasizzaw li l-proposta taż-żieda fil-kapital azzjonarju ma saritx b'kapriċċ iżda kien ġenwinament l-unika mod kif il-kumpanija setgħet tħallas il-kredituri tagħha. Jispjegaw li ma kienx hemm il-possibilita' ta' finanzjament alternattiv u għalhekk kellha tittiehed dik id-deċiżjoni.

Isostnu li mhuwiex ċar il-preġudizzju li ser isofri r-rikorrent għax għalkemm huwa minnu li l-persentaġġ tal-ishma totali tiegħu naqas, il-valur ta' dawk l-ishma baqa' li kien u lanqas mhu l-każ li l-bidla rrendiet lir-rikorrent minn azzjonist maġġoritarju għal wiehded minoritarju. Iżidu li l-valutazzjoni tal-ishma saret minn waħda mid-ditti l-kbar tal-*accountancy* u b'hekk mhux b'mod kappriċċuż. In sosten ta' dan l-intimati jirreferu għad-digriet tat-23 ta' Novembru 2020 fejn ġie deċiż it-tieni mandat intavolat mir-rikorrent, kif ukoll id-deċiżjoni tal-Qorti Ingliża fl-ismijiet **Isaac v Tan (Cardiff City Football Club)**.

Fir-rigward tal-allegat ksur tal-obbligi tad-diretturi ai termini tal-Artikolu 136A(1) sa (3) tal-Kap 386, jgħidu li din l-azzjoni ma tistax tingieb fil-kuntest tal-Artikolu 402 tal-Kap 386, iżda se mai hija azzjoni li trid tinbeda mill-kumpanija nnifisha. Minkejja dan, isostnu li ma ntwera bl-ebda mod li d-diretturi b'xi mod ħbew xi informazzjoni mir-rikorrent u wisq anqas li aġixxew jew qed jaġixxu b'*mala fede* iżda mxew skont il-liġi. In sosten ta' dan jirreferu għad-deċiżjoni fl-ismijiet **Debono Michael vs Debono Mario pro et noe** deċiża fl-14 ta' Lulju 2020.

Finalment fir-rigward tat-talba għall-ħlas ta' danni jispjegaw li r-rimedju tad-danni huwa wiehded ċivili u aljen għal din il-proċedura partikolari u għalhekk isostnu li din it-talba saret sabiex issir pressjoni indebita fuq l-intimati. Oltre' minn hekk, ir-rikorrent ma ġab ebda prova ta' tali danni u għal kemm jammonta.

Ikkunsidrat ulterjorment:

L-azzjoni rikorrenti hija bbażata fuq l-artikolu 402 tal-Kap 386 tal-Liġijiet ta' Malta, li jaqra testwalment hekk:

402.(1) *Kull membru ta' kumpanija li jilmenta li l-affarijiet tal-kumpanija jkunu tmexxew jew qed jitmexxew jew aktarx jitmexxew b'mod li, jew li xi att jew ommissjoni tal-kumpanija*

kienu jew huma jew x'aktarx se jkunu, oppressivi b'mod mhux ġust diskriminatorji kontra, jew b'mod mhux ġust ta' preġudizzju, għal membru jew membri jew b'mod li jkunu kontra l-interessi tal-membri in ġenerali, jista' jagħmel rikors lill-qorti għal ordni taħt dan l-artikolu.

Din il-Qorti tosserva l-insenjament estensiv tagħha, kif diversament preseduta, dwar l-applikazzjoni tal-artikolu citat fid-deċiżjoni fl-ismijiet **Brace Adonis vs Braai Masters Co Ltd et** deċiża fit-18 ta' Marzu 2021, liema studju u insenjament qiegħed jiġi hawn riprodott:

Fis-sentenza li tat il-Qorti ta' Ghawdex (Gurisdizzjoni Superjuri) fl-4 ta' Frar 2009 fil-kawza "Ellis v. Ellis" inghad hekk :-

Jibda' biex jinghad li dan il-provvediment jista' jigi nvokat mill-membri kollha, u mhux biss minn membri minoritarji u m'hemmx dubju li d-diskrezzjoni u l-poteri mogħtija lill-qorti f'dan il-kuntest huma wesghin. Minn dan il-provvediment hu evidenti li :

- (a) Dan il-provvediment japplika wkoll f'kaz ta' att jew ommissjoni izolata;*
- (b) Ir-rimedju jista' jingħata kemm għal dak li jkun gara fil-passat u wkoll xi att propost li jsir fil-futur;*
- (c) L-ilment jrid ikun fuq it-tmexxija tal-affarijiet tal-kumpannija jew fuq att jew ommissjoni tal-kumpannija.*

Fis-sentenza tagħha tad-9 ta' Marzu 2007 fil-kawza "Vella et v. Vella Brothers Ltd et", il-Qorti tal-Appell qalet hekk :-

... l-Artikolu 402 tal-Att dwar il-kumpaniji jagħti diskrezzjoni pjuttost wiesa' lill-Qrati u dan għaliex dawn il-provvedimenti għandhom l-għan li jissalvagwardjaw u jipprotegu lill-azzjonisti ta' socjeta' kummercjali, partikolarment lil dawk li huma minoritarji u li għalhekk qegħdin fl-impossibilita' li

jirregolaw il-mod li bih tkun qed titmexxa s-socjeta` li fiha huma jkollhom interess

...

*din id-disposizzjoni, li hija bbazata fuq l-Art.459 tal-Companies Act (1985) Ingliza, hija ispirata fuq principji ta` ekwita` aktar milli minn drittijiet strettament legalistici biex ikun jista` jigi moghti rimedju. Dak li hu necessarju hu li l-azzjonista jipprova li minhabba l-gestjoni tas-socjeta` partikolari hu qed isofri, jew ukoll jista` jsofri, pregudizzju ta` natura oppressiva, ingusta jew diskriminatorja. Tali gestjoni tista` tirreferi sempliciment ghal xi att specifiku jew xi ommissjoni tal-kumpanija. Il-pregudizzju jista` jirreferi ghall-azzjonist li qed jippromwovi l-proceduri, ghal xi azzjonist iehor jew ghall-interess in generali tal-azzjonisti. Ma hemmx ghalfejn li huwa jipprova li huwa zgur ser isofri xi pregudizzju fil-futur. Tali prova tista` ssir fuq bazi ragjonevoli ta` possibilita` ("**Vincent Monreal et v. Lino Delia noe**" deciza mill- Prim`Awla tal-Qorti Civili fit-13 ta` Mejju,1999). Infatti gie deciz mill-Qrati Inglizi fil-kawza **in re Bovey Hotel Ventures Ltd** [(1983) B.C.L.C. 290] li "the Court will not give a list of situations when this remedy may be resorted to however one principle remains clear. A shareholder may make use of this article when his shareholding in the company has been seriously diminished at least seriously jeopardized by reason of a course of conduct or the part of those who have the de facto control of the company, which has been unfair to the member concerned".*

...

*Fid-decizjoni **O'Neill v Phillips** moghtija mill-House of Lords fl-20 ta` Mejju 1999, gie ritenut illi l-legislatur ried illi biex jinghata rimedju taht l-artikolu jigi kkunsidrat il-kriterju ta` dak li huwa `fair`. Izda Lord Hoffman izid ighid li - "Although fairness is a notion which can be applied to all kinds of activities, its content will depend upon the context in which it is being used ... The requirement that prejudice must be*

suffered as a member should not be too narrowly or technically construed.”

Fid-decizjoni **In Re Bovey Hotel Ventures Ltd.** (1983) Slade J ighid hekk dwar unfair prejudice :-

The test for unfairness must, I think, be an objective, not a subjective, one. In other words it is not necessary for the petitioner to show that the persons who have de facto control of the company have acted as they did in the conscious knowledge that this was unfair to the petitioner or that they were acting in bad faith ; the test, I think is whether a reasonable bystander observing the consequences of their conduct, would regard it as having unfairly prejudiced the petitioner`s interests.

Fis-sentenza **“Monreal et vs Delia noe”** (op. cit.) inghad :-

Dawn il-provedimenti huma ta` salvagwardja u ta` protezzjoni ghall-azzjonisti ta` socjeta` kummercjali, b`mod partikolari ghal dawk li huma minoritarji. Ir-rimedji li johorgu minn dawn il-provedimenti huma moghtija lil kull azzjonist ta` socjeta` kummercjali. Kull azzjonist, anke jekk hu minoritarju, ta` socjeta` kummercjali, anke jekk hi pubblika, jista` jitlob li jinghataw l-ordnijiet kollha necessarji u opportuni, f`kaz li jirnexxielu jipprova illi minhabba l-gestjoni tal-istess socjeta` huwa qed isofri jew ukoll jista` jsofri xi pregudizzju ta` natura oppressiva, ingusta jew diskriminatorja. Tali gestjoni tista` tirreferi semplicement ghal xi att specifiku jew xi ommissjoni tal-kumpanija. Il-pregudizzju jista` jirreferi ghall-azzjonist li qed jippromuovi l-proceduri, ghal xi azzjonist iehor jew ghall-interessi in generali tal-azzjonisti. In vista ta` dan kollu jista` jinghad li hu bizzzejjed li l-azzjonista jipprova li huwa qed isofri jew eventwalment jista` jsofri xi pregudizzju minhabba xi agir tas-socjeta` li taghha huwa jippossjedi xi ishma. Ma hemmx ghalfejn li huwa jipprova li huwa zgur li ser isofri xi pregudizzju fil-futur. Tali prova tista` ssir fuq bazi ragjonevoli ta` probabbilita`. Inoltre, skond dak li hemm provdut fis-subartikolu (3) tal-istess artikolu 402, il-Qorti tista` tipprocedi

biex taghmel kull ordni necessarja u opportuna skond dawn il-provedimenti, jekk jirrizulta li l-ilment tal-azzjonista hu sewwa bbazat u jekk il-Qorti thoss li huwa ekwu u gust li taghmel.

*Fis-sentenza taghha tal-31 ta` Jannar 2003 fil-kawza “**Ellul v. Ellul pro et noe**”, il-Qorti tal-Appell qalet hekk :-*

*... Fil-ligi Ingliza (ara Art 459 tal-Companies Act, 1985) jinstab rimedju simili li hu maghruf bhala “The Unfair Prejudice Remedy”. Il-Qorti tal-Appell Ingliza stabbiliet fil-kaz “**in Re Saul D. Harrison & Sons plc** ([1995] 1BCLC 14)” il-linji ta` gwida dwar kif kellu jkun l-operat biex ikun jista` jigi kkwalifikat bhala, “unfairly prejudicial” (fit-test tal-Ligi Maltija din il-frazi hi tradotta “b`mod mhux gust ta` pregudizzju”). Wiehed kellu, fl-ewwel lok, jara jekk dak l-operat kienx jew le skond l-istatut tal-kumpanija. Izda fl-applikazzjoni tal-imsemmija dispozizzjoni – ispirata fuq principji ta` ekwita` aktar milli minn drittijiet strettament legali – il-Qorti tiehu in konsiderazzjoni l-aspettattivi legittimi (“legitimate expectations”) li r-rikorrent jista` jkollu u li sikwiet ikunu ferm aktar wiesgha mid-drittijiet strettament legali li johorgu mill-istatut ta-socjeta`. Dawn l-aspettattivi legittimi jitwiellu minn xi relazzjonijiet personali partikolari bejn l-azzjonisti. Fil-kaz **Ebrahimi vs Westbourne Galleries Ltd.** ([1973] AC 360) Lord Wilberforce elenka numru ta` sitwazzjonijiet fejn dan ir-rimedju jista` jinghata, sitwazzjonijiet dawn li x`aktarx jinstabu f`kumpaniji zghar privati li ta` sikwiet jissejhu “quasi partnerships”, fosthom is-segwenti :-*

“(i) an association formed or continued on the basis of a personal relationship, involving mutual confidence – this element will often be found where a pre-existing partnership has been converted into a limited company

(ii) an agreement, or understanding, that all, or some (for there may be “sleeping members”) of the shareholders shall participate in the conduct of the business ;

(iii) restriction upon the transfer of the members' interest in the company – so that if confidence is lost, or one member is removed from management, he cannot take out his stake and go elsewhere”.

Fid-decizjoni tal-Prim`Awla tal-Qorti Civili moghtija fis-7 ta` Ottubru 2016 fil-kawza **Av. Dr. Pio M. Valletta noe v. Jeno Torocsik et** inghad illi sabiex ikun hemm unfair prejudice, (a) it-test irid ikun wiehed oggettiv ; (b) m`hemmx htiega li l-attur jipprova l-mala fede ; (c) m`hemmx htiega li l-attur jipprova li kien hemm intenzjoni li tikkawza pregudizzju ; (d) mhux gust ma jfissirx bilfors li l-agir irid ikun illegali ; u (e) l-agir irid ikollu effett negattiv fuq l-attur bhala azzjonist.

Fid-decizjoni **Re Coroin Ltd** – 2012 – All ER (d) 58(Feb) – EWHC 129 (Ch) – moghtija mic-Chancery Division tal-Ingilterra – David Richards J. qal hekk :-

“630. Prejudice will certainly encompass damage to the financial position of a member. The prejudice may be damage to the value of his shares but may also extend to other financial damage which in the circumstances of the case is bound up with his position as a member ... The prejudice must be to the petitioner in his capacity as a member but this is not to be strictly confined to damage to the value of his shareholding. Moreover, prejudice need not be financial in character. A disregard of the rights of a member as such, without any financial consequences, may amount to prejudice falling within the section.

631. Where the acts complained of have no adverse financial consequences, it may be more difficult to establish relevant prejudice. This may particularly be the case where the acts or omissions are breaches of duty owed to the company rather than to shareholders individually. If it is said that the directors or some of them had been in breach of duty to the company but no loss to the company has resulted, the company would

not have a claim against those directors. It may therefore be difficult for a shareholder to show that nonetheless as a member he has suffered prejudice ...”

Fil-pag. 449 ta' **Farrar's Company Law** (Fourth Edition) jinghad illi :-

A member's interests are not necessarily limited, therefore, to his strict legal rights under the Articles and the Companies' Act but can extend also to legitimate expectations as to the conduct of the company's affairs arising from the nature of the company and the agreements and understandings between the parties.

Fil-pag. 464 tat-Third Edition ta' **Farrar's Company Law** jinghad illi :-

... The position will vary greatly from the small private companies, commonly called quasi-partnerships, to public companies of considerable size. As a quasi-partnership, the company will usually have been formed or continued on the basis of a personal relationship involving mutual confidence. There may be an agreement or understanding that all or some of the shareholders are to participate in the conduct of the business. Restrictions on the transfer of shares will be the rule rather than the exception. The individuals involved may also have made relatively substantial capital contributions to the company. Shareholders in such companies will be a small close-knit group, actively involved in many instances in the daytoday operations and financially and personally committed to the company. Here the scope for legitimate expectations beyond their strict legal rights is obviously greatest.

*However, as Lord Wilberforce stressed **in Ebrahimi v Westbourne Galleries Ltd**, the case for giving effect to equitable considerations must be made in each instance and it is not sufficient simply to assert that the company is small*

or private, for in many cases the basis of the relationship will be adequately and exhaustively laid down in the articles. If it is so defined by the articles or, for example, by the articles supplemented by a shareholders' agreement, then there is little room for finding further legitimate expectations beyond those outlined in the documents.

The interests of shareholders in larger private and public companies, on the other hand, are likely to be quite different from those of shareholders in quasi-partnerships and considerably more restricted. In these larger companies there is usually no underlying personal relationship, employment is rarely an issue and the shareholders are more interested in such matters as dividend yield and capital appreciation than involvement in the day-to-day running of the company. If they become dissatisfied, especially if it is a public company, they can sell their shares and withdraw from the company. Here the members rarely have expectations beyond their strict legal rights as provided by the articles.

“That is not to say that s.459 does not apply to larger private companies and public companies for the section is clearly not limited to quasi partnerships. The point is that it may be harder to establish conduct which is unfairly prejudicial to the interests of the members in such companies.

Fil-pag 409 ta' **Cases and Materials on Company Law** (Fifth Edition) l-awturi **Hicks and Goo** jirrimarkaw illi :-

In the early days of S.459, it was thought that the petitioner must have unfairly suffered prejudice to an interest as a member only (and not eg. as a director). This requirement has never been relaxed in that the Court is prepared to recognise that members may have different interests having regard to their rights, expectations and obligations (**Re a company** (No 00477 of 1986 [1986 BCLC 376; **O'Neill v Phillips**. [1999] 1 WLR 1092). This is particularly so in quasi-partnership cases where a minority is excluded from management. But where the articles make detailed provision for any departing

members to sell their shares at a fair price, the position may be different ...Section 459 has proved to be a powerful weapon for minority shareholders, particularly in the case of quasi-partnerships. In such companies, minorities who are excluded from management participation or who unfairly suffer loss as a result of wrongdoing by directors or majority shareholders may get relief under the section.

Fil-pag 506 ta' **Company Law** (op. cit.) **Brenda Hannigan** tirrimarka li :-

"Mere deadlock between the parties who have lost trust and confidence in one another is insufficient then to merit relief under CA 2006, s 994, in the absence of prejudicial conduct."

Fil-pag 711 ta' **Boyle & Birds' Company Law** (Eight Edition – 2011 – Jordans) jinghad :-

"The term "unfair prejudice" whether analysed as a `standard` or a `concept` is a relatively more objective one which is concerned with running the company in a way that is clearly unfair in its consequences to the complaining shareholder, even if the respondents can claim to have acted in the best of good faith."

Fil-pag 691-692 tal-ktieb **Gower and Davies - Principles of Modern Company Law** (Eighth Edition – 2008 – Sweet & Maxwell) jinghad illi :-

*" ... the courts recognised that sec 994 protects expectations and not just rights. Borrowing from public law, it is sometimes said that the section protects the "legitimate expectations" of the petitioner, though more recently the courts have preferred the private law phrase "equitable considerations" [Qorti tal-Appell Ingliża fil-kawża "**Saul D Harrison & Sons plc**" – 1995 – għall-uzu tal-frażi "legitimate expectations"; House of Lords – "**O'Neill vs Phillips**" – 1999 – għall-uzu tal-frażi "equitable*

considerations”] Whatever the language used, the difficult issue is to distinguish those expectations of the petitioner which are to be classified as “legitimate” or which considerations are to fall within the category of “equitable considerations” and so as deserving of legal recognition and protection from those expectations which the petitioner may harbour as a matter of fact but which the courts will not protect.”

*Fil-pag 569-570 tal-ktieb **Company Law** (26th Edition – 2009/2010 – OUP) l-awturi **Mayson, French & Ryan** ighidu hekk b`riferenza ghad-decizjoni ta` Re Saul D Harrison and Sons citata aktar kmieni :-*

“The words ‘unfairly prejudicial’ are general words and they should be applied flexibly to meet the circumstances of the particular case ... The conduct [being complained of] must be both prejudicial [in the sense of causing prejudice or harm to the relevant interest) and also unfairly so ; conduct may be unfair without being prejudicial or prejudicial without being unfair, and it is not sufficient if the conduct satisfies only one of these tests.”

*Ilkomplu billi jaghmlu riferenza ghal “**O`Neill vs Phillips**” (op. cit.) in partikolari dwar l-ghazla li ghamel il-Parlament Ingliz –*

“Parliament has chosen fairness as the criterion by which the court must decide whether it has jurisdiction to grant relief ... it chose this concept to free the court from technical considerations of legal right and to confer a wide power to do what appeared just and equitable. But this does not mean that the court can do whatever the individual judge happens to think fair. The concept of fairness must be applied judicially and the content which it is given by the courts must be based upon rational principles. Although fairness is a notion which can be applied to all kinds of activities its content will depend upon the context in which it is being used.”

Din il-Qorti m'għandha xejn xi żżid ma dan l-insenjament li huwa pjuttost eżawrjenti u għalhekk sejra issa tgħaddi sabiex tapplika dan l-insenjament għall-fattispeċi tal-kaz odjern.

Il-Qorti tibda billi tfakkar li l-artikolu 402 tal-Kap 386 jagħmiha ċara li sabiex azzjoni taħt l-istess artikolu tinrexxi huwa biżżejjed li tirriżulta ċirkostanza waħda minn dawk elenkati mir-rikorrenti.

Il-Professur Andrew Muscat jgħid (Pag 1317 ta' **Principles of Maltese Company Law** (Volume Three : Second Edition : MUP : 2019)

This wording clearly suggests that the member need only prove one effect of the conduct, act or omission, that is, that such conduct, act or omission, has been, is or is likely to be “oppressive” or “unfairly discriminatory” or “unfairly prejudicial” or contrary to interests....

Fis-sentenza li tat il-Prim'Awla tal-Qorti Civili fit-30 ta' Jannar 2008 fil-kawża **Cutajar pro et noe et v. S.C. & Company Limited et** ngħad:

Illi l-prova biex tinrexxi dina l-azzjoni tispetta lir-rikorrenti li ressuq dina l-azzjoni. Huma jridu jippruvaw li (a) l-affarijiet tal-kumpanija jkunu tmexxew jew qed jitmexxew jew aktarx jitmexxew b`mod li... (b) jew li xi att jew ommissjoni tal-kumpanija kienu jew huma jew x`aktarx se jkunu, oppressivi b`mod mhux gust diskriminatorji kontra, jew b`mod mhux gust ta` pregudizzju, għal membru jew membri jew b`mod li jkunu kontra l-interessi tal-membri in generali.

Il-ligi tagħna ma tagħtix spjegazzjoni ta` x`inhu oppressiv b`mod mhux gust diskriminatorji kontra, jew b`mod mhux gust ta` pregudizzju. Kull kaz għalhekk irid jigi trattat u deciz fuq il-mertu tiegħu proprju, u dana kaz b`kaz. L-iskop tal-ligi hu biex il-Qorti tkun tista` tintervjeni f`dawk il-kazijiet fejn hemm bzonn li jingħata rimedju minhabba unfair dealing fejn jigi pruvat li kien hemm azzjonijiet jew ommissjonijiet li ma kienux gusti u li kienu ta` pregudizzju jew li l-affarijiet tal-kumpanija mhux qed jitmexxew sew.

Ikkunsidrat ulterjorment:

Il-każ odjern jikkonċerna l-kumpanija Eden Esports Limited li giet inkorporata fl-2017 bl-għan li topera fis-settur tal-esport elettroniku u biex torganizza avvenimenti kemm onlajn u kemm offlajn f'dan ir-rigward.

Jirriżulta li sal-2020, ir-rikorrent kellu ħmistax fil-mija (15%) tal-ishma tal-kumpanija mentri s-soċjeta' intimata Eden Leisure Group Limited kellha r-rimamenti ħamsa u tmenin fil-mija (85%) tal-ishma.

Jirriżulta illi fil-bidu tas-sena 2020, ir-rikorrent, li kien direttur tal-kumpanija, tneħħa mill-kariga tiegħu u sussegwentament il-membri ġew msejja għal laqgħa ġenerali straordinarja bl-għan li jkun hemm żieda fil-kapital awtorizzat. Il-proposta li giet magħmula lir-rikorrent kienet li jkollu d-dritt jixtri dawk l-ishma pro-rata sabiex iżomm l-istess persentaġġ ta' ishma fil-kumpanija u fin-nuqqas, l-istess ishma addizzjonali jinxtraw mill-kumpanija intimata.

Ir-rikorrent ressaq diversi lmenti quddiem din il-Qorti dwar kif l-interessi tiegħu bħala azzjonist minoritarji ġew esklużi, iżda l-ilmenti prinċipali tar-rikorrent huma tnejn u ċioe' (a) li hu kien mistenni jieħu deċiżjoni mingħajr dokumenti fuq il-qagħda finanzjarja tal-kumpanija u (b) li ż-żieda fil-kapital azzjonarju maħruġ kienet bla bżonn.

Din il-Qorti semgħet u fliet ix-xhieda mressqa mill-partijiet u sejra tgħaddi biex teżamina bir-reqqa l-allegat preġudizzju taħt kull wieħed mill-ilmenti imressqa mir-rikorrent fir-rikors promotur tiegħu.

Illi t-tmexxija tal-kumpanija hija bi vjolazzjoni tad-doveri tad-diretturi ai termini tal-artikolu 136A(1),(2) u (3) tal-Kap 386 tal-Liġijiet ta' Malta

Ir-rikorrent fir-rikors promotur tiegħu jsostni li d-diretturi tal-kumpanija qed jiksru l-obbligi tagħhom kif stipulati fl-artikolu 136A(1),(2) u (3) tal-Kap 386 tal-Liġijiet ta' Malta.

L-Artikolu 136A tal-Kap 386 tal-Liġijiet ta' Malta jgħid testwalment hekk:

136A. (1) Direttur ta' kumpanija jkun marbut li jaġixxi b'onestà u bona fide fl-aħjar interessi tal-kumpanija.

(2) Id-diretturi ta' kumpanija għandhom jippromwovu il-benessere tal-kumpanija u jkunu responsabbli għal:

(a) it-tmexxija ġenerali tal-kumpanija u l-amministrazzjoni u l-immaniġġjar tagħha; u

(b) s-sorveljanza ġenerali tal-affarijiet tagħha.

(3) B'mod partikolari, iżda bla ħsara għal kull dmir ieħor mogħti lid-diretturi ta' kumpanija, jew lil xi wieħed minnhom, bil-memorandum u l-Istatut ta' assoċjazzjoni jew b'dan l-Att jew b'xi liġi oħra, id-diretturi ta' kumpanija:

(a) ikunu obbligati li jeżerċitaw kura, diliġenza u ħila lijkunu eżerċitati minn persuna raġonevolment diliġentili jkollha –

(i) kemm it-tagħrif, il-ħila u l-esperjenza li jkunu raġonevolment mistennija minn persuna li tkunqed taqdi l-istess funzjonijiet li jkunu moqdiyajew fdati lil dak id-direttur dwar il-kumpanija;

(ii) kif ukoll it-tagħrif, il-ħila u l-esperjenza li jkollu d-direttur;

(b) ma għandhomx jagħmlu profitti sigrieti jew personalimill-pożizzjoni tagħhom mingħajr il-kunsens tal-kumpanija, lanqas ma jagħmlu gwadan personali minn informazzjoni konfidenzjali tal-kumpanija;

(ċ) għandhom jassiguraw li l-interessi personali tagħhomma jkunux f'konflitt mal-interessi tal-kumpanija;

(d) ma għandhomx jużaw xi proprjetà, informazzjoni jew opportunità tal-kumpanija għall-benefiċċju tagħhom stess jew ta' xi ħadd ieħor, jew jieħdu xi benefiċċju b'xi mod ieħor b'konnessjoni mal-eżerċizzju tas-setgħat tagħhom, ħlief bil-kunsens tal-kumpanija f'laqgħa ġenerali jew ħlief kif permess mill-memorandum u l-istatut ta' assoċjazzjoni tal-kumpanija;

(e) għandhom jeżerċitaw is-setgħat li għandhom għall-finijiet li jkunu ngħataw is-setgħat u m'għandhomxjużaw ħażin dawk is-setgħat.

Il-Qorti tibda biex tinnota li għalkemm dan il-ksur t'obbligi ssemma mir-rikorrent fir-rikors promutur tiegħu, b'danakollu huwa ma semma xejn dwar dan fin-nota ta' sottomissjonijiet finali tiegħu. L-intimati, mill-banda l-oħra,

jeċepixxu li fil-kuntest ta' azzjoni ai termini tal-Artikolu 402, il-Qorti ma tista' qatt tagħti deċiżjoni fuq allegat ksur tal-Artiklu 136A tal-Kap 386.

Din il-Qorti, wara li reġgħet rat it-talbiet tar-rikorrent, m'għandha l-ebda dubju li l-azzjoni odjerna hija waħda li tinkwadra ruħha fit-termini ta' l-Artikolu 402 tal-Kap 386. Għalhekk tifhem li r-referenza għall-Artikolu 136A hija biss sabiex turi x'wassal għall-allegat preġudizzju soffert mir-rikorrent. Ir-rikorrent fil-fatt fit-talbiet tiegħu mhuwiex qed jitlob lil din il-Qorti tippronunzja ruħha dwar ksur tal-Artikolu 136A, iżda qed jgħid li l-ksur tal-istess obbligi jista' jkun li wassal għal dik l-imġieba li jikkomtempla l-Artikolu 402.

Din il-Qorti ma tara xejn hażin jew straordinarju fl-allegazzjoni tar-rikorrent li soffra allegat preġudizzju minħabba l-azzjonijiet tad-diretturi, li wara kollox jieħdu d-deċiżjonijiet għall-kumpanija. Kienet tkun sitwazzjoni għal kollox diversa kieku r-rikorrent, bħala azzjonist minoritarju, ressaq kawża għall-ksur tal-Artikolu 136A², iżda dan mhuwiex il-każ.

Madanakollu, fin-nuqqas ta' spjega speċifika mir-rikorrent, il-Qorti tifhem li l-allegat ksur tal-obbligi tad-Diretturi jikwadraw ruħhom taħt iż-żewġ ilmenti prinċipali tar-rikorrent kif fuq msemmija, u għalhekk il-Qorti ser tkun qed tikkunsidra u tiddeċiedi f'dan il-kuntest.

- **Illu r-rikorrent m'għandux u/jew ma kellux aċċess għad-dokumenti fuq il-qagħda finanzjarja tal-kumpanija**

L-ewwel ilment prinċipali tar-rikorrent huwa li m'għandhux u/jew ma kellux aċċess għad-dokumenti fuq il-qagħda finanzjarja tal-kumpanija.

Hawnhekk il-Qorti tifhem li l-posizzjoni tar-rikorrent meta ressaq dawn il-proċeduri għall-lum hija waħda kemmxjejn different u dana billi meta ġew intavolati l-proċeduri odjerni, jidher li r-rikorrent ma kellux aċċess għad-dokumentazzjoni mentri fin-nota ta' sottomissjonijiet tiegħu jilmenta li ma kellux aċċess għall-informazzjoni fil-ħin sabiex jieħu deċiżjoni għaqlija.

² F'dan ir-rigward ara **Derek Sammut pro et noe vs Derek Lee D'Amato et** deċiża mill-Prim'Awla tal-Qorti Ċivili fit-13 t'Ottubru 2008.

Hemm qbil bejn il-partijiet li r-rikorrent ingħata aċċess għall-informazzjoni kollha li kien talab mar-risposta tal-ewwel mandat minnha imressaq, liema risposta ġiet intavolata fil-31 t'Awwissu 2020³.

Jirriżulta li l-laqqgħa straordinarja ġenerali fejn ġie miżjud il-kapital azzjonarju inżammet fit-30 ta' Novembru 2020⁴. Għalhekk jidher li għaddew eżattament tliet xhur minn meta r-rikorrent ingħata l-informazzjoni għal meta finalment ittieġdet id-deċiżjoni.

Wieġed jista' jargumenta li l-informazzjoni ingħatat unikament minħabba l-fatt li r-rikorrent ressaq Mandat t'Inibizzjoni. Il-Qorti tieġu dan in kunsiderazzjoni iżda tieġu in kunsiderazzjoni ukoll il-fatt li kif ġie intavolat l-istess Mandat, l-informazzjoni ingħatat mal-ewwel. Oltre' minn hekk, l-intimati jinsistu li l-informazzjoni kienet disponibbli anke mingħajr il-ħtieġa li jsir il-Mandat. Pero' tqis finalment il-fatt li jirriżulta li kien hemm it-trapass ta' tliet xhur minn dakinar li l-informazzjoni kienet disponibbli għar-rikorrent għal meta ttieġdet id-deċiżjoni.

Oltre' minn hekk, jirriżulta mix-xhieda kemm tar-rikorrent u kemm tal-intimat David Vella, li r-rikorrent ingħata ż-żmien sabiex jipprova jsib investitur terz sabiex jixtri l-kapital tiegħu, kif ukoll li r-rikorrent kien offra li jħallas is-somma mitluba għall-ishma addizzjonali b'xogħol flok bi flus. Dan juri li meta waslet id-deċiżjoni aħħarija, r-rikorrent ċertament li kellu l-informazzjoni f'idu u kien f'pożizzjoni anke illi jipprova jinnegożja metodi kif setgħa jakkwista l-ishma addizzjonali.

Għalhekk, għalkemm din il-Qorti tifhem il-pożizzjoni tar-rikorrent li f'dak il-mument ħass li qed jiġi preġudikat għax ma kienx qed jingħata l-informazzjoni *de quo*, iżda l-fatti juru li meta ttieġdet id-deċiżjoni aħħarija, l-informazzjoni kienet fil-pussess tiegħu, kienet ilha hekk għal żmien raġjonevoli u li r-rikorrent kellu żmien biżżejjed sabiex jagħmel deċiżjoni bbażżata fuq il-fatti.

Għalhekk din il-Qorti tiċhad l-ilment tar-rikorrent safejn huwa jsostni illi kien mistenni jieġu deċiżjoni mingħajr dokumenti fuq il-qagħda finanzjarja tal-kumpanija.

³ Fol 22

⁴ Fol 202

- **Illi ż-żieda fil-kapital azzjonarju maħruġ kienet bla bżonn u bi ksur tal-Artikolu 81 tal-Kap 386 tal-Liġijiet ta' Malta**

Fit-tieni ilment tiegħu, ir-rikorrent isostni li ż-żieda fil-kapital azzjonarju maħruġ kienet bla bżonn. Fir-rikors promotur tiegħu jżid li dan kien ser ikun bi ksur tal-Artikolu 81 tal-Kap 386, iżda dwar dan il-punt tal-aħħar il-Qorti tinnotta li r-rikorrent ma kellux sottomissjonijiet finali x'jagħmel.

F'dan ir-rigward ir-rikorrent jinsisti li ż-żieda fil-kapital azzjonarju saret bla bżonn u biss bl-għan li l-irwol tiegħu fil-kumpanija jiġi fix-xejn billi s-sehem azzjonarju tiegħu jiġi dilwit.

L-intimati, mill-banda l-oħra jikkontendu li iż-żieda fil-kapital azzjonarju kien neċessarju stante li kien l-unika mod kif il-kumpanija *de quo* ma trendix ruħha insolventi.

Din il-Qorti tagħmilha ċara li mhux ser tidhol fil-kwistjoni dwar it-tkeċċija tar-rikorrent u dana stante li jekk ir-rikorrent huwa tal-fehma li ġie mkeċċi ngustament kien hemm azzjonijiet oħra li seta' ħa quddiem il-fora appożiti ġja la darba jirriżulta illi huwa kien direttur b'impjeg bis-salarju.

Fir-rigward tal-bżonn taż-żieda fil-kapital azzjonarju, din il-Qorti kellha l-opportunita' tifli sewwa is-sitwazzjoni finanzjarja tal-kumpanija u jidher ċar li fis-sena 2019, il-kumpanija *de quo* kienet soffriet telf kbir u ma kinitx qed tlaħħaq biex tħallas il-kredituri tagħha.

Fix-xhieda tiegħu, l-intimat David Vella spjega b'mod ċar kif il-kumpanija ma setgħatx tibqa' sserraħ fuq l-investitur ewlieni tagħha, u ċioe' l-kumpanija intimata Eden Leisure Group Limited u lanqas kellha l-għażla li tirrikorri għand terzi bħal banek għall-finanzjament.

Da parti tiegħu, ir-rikorrent, għalkemm jinsisti li ż-żieda fil-kapital azzjonarju kienet bla bżonn, ma jagħti ebda spjegazzjoni dwar dan u lanqas ma offra alternattivi biex jingħelbu d-diffikultajiet finanzjarji li kien hemm. B'danakollu il-Qorti tagħmel referenza għal dak li xehed l-istess rikorrent⁵ meta qal:

Qorti: Moħħok kien qed jaħseb illi flok tikkontribwixxi cash, tikkontribwixxi bil-ħila tiegħek.

⁵ Seduta 31.01.2024

Xhud: *Hekk hu bħalma kont diġa' għamilt għal sentejn, tlett snin sħaħ. Dan ma ġiex aċċettat.*

Huwa ċar għalhekk f'moħħ il-Qorti li l-għażla li kienet qed taffaċċja l-kumpanija *de quo* kienet li jew iżżid il-kapital azzjonarju jew tispicċa insolventi u tiddikjara falliment, fejn kien ikun tellief kulhadd inkluż, fil-verita', ir-rikorrent.

U f'dan l-isfond ir-rikorrent jidher illi kien fehem li kien hemm bżonn ta' *cash injection* fil-kumpanija, iżda r-rikorrent, filwaqt illi jidher illi fil-prinċipju kien aċċetta illi kellu jsir hekk, seta' biss joffri l-investitur estraneju jew il-ħila tiegħu peress illi cash x'jinvesti ma kellux. Il-fatt illi r-rikorrent offra dawn iż-żewġ alternattivi jista' biss imur biex jimmilita kontra t-teżi tal-istess rikorrent meta jgħid u jsostni illi ż-żieda fil-kapital tal-kumpanija kienet bla bżonn.

Għalhekk din il-Qorti tiċċad l-ilment tar-rikorrent li ż-żieda fil-kapital azzjonarju kienet bla bżonn.

Baq' biss għalhekk li din il-Qorti tikkunsidra jekk l-istess żieda fil-kapital azzjonarju saritx bi ksur tal-**Artikolu 81 tal-Kap 386** li jgħid testwalment hekk:

81. *Minkejja dak kollu li jinsab fil-memorandum jew fl-istatut ta' kumpanija, ebda membru ma jkun marbut b'xi tibdil magħmul fil-memorandum jew fl-istatut wara d-data li fiha jkun sar membru jekk u sakemm il-bidla teħtieġ li huwa jissottoskrivi għal numru akbar ta' azzjonijiet minn dak miżmum minnu fid-data li fiha jkun sar it-tibdil, jew b'xi mod tkabbar ir-responsabbiltà li jkollu f'dik id-data li jikkontribwixxi għall-kapital jew li xort'oħra jħallas flus lill-kumpanija:*

Iżda dan l-artikolu ma għandu jgħodd f'ebda każ meta l-membri jaqbel bil-miktub, sew qabel kemm wara li jkun sar it-tibdil, li jkun marbut bih.

F'dan ir-rigward l-intimati jispjegaw li l-offerta li saret lir-rikorrent kienet li jakkwista il-proporzjon pro-rata tal-kapital azzjonarju miżjud, sabiex iżomm l-istess persentaġġ tal-ishma, jew altrimenti daww l-ishma kienu ser jinxtraw mill-kumpanija intimata bħala l-azzjonista maġġoritarja.

Ir-rikorrent jgħid li f'dan il-każ hu f'hassu f'posizzjoni fejn ma kellux għażla għajr li jċedi l-ishma lill-azzjonista maġġoritarja u li dan kollu sar bl-iskop li jrendi s-sehem tiegħu fil-kumpanija fix-xejn.

Il-Qorti tinnota li fix-xhieda tiegħu l-intimat David Vella jgħid b'mod ċar li r-rikorrent bl-ebda mod ma ġie obligat li jixtri l-ishma in kwistjoni. David Vella jispeċifika li r-rikorrent kien ingħata ż-żmien sabiex isib investitur li jgħinu bix-xiri tal-istess ishma, fatt li ma ġiex kontradett mir-rikorrent. L-istess intimat jagħmilha ċara li l-kumpanija ma kellha ebda oġġezzjoni anke li l-istess ishma jinxtraw minn terz magħżul mill-istess rikorrent⁶.

Din il-Qorti għalhekk ma tqisx li r-rikorrent ġie sfurzat jixtri kwalunkwe ishma. Il-fatt li saritlu offerta li ma kienx jaffordja waħdu ma jfissirx li ma kellux għażla. Ir-rikorrent jemfasizza l-fatt li hu wera x-xewqa li jhallas għall-ishma addizzjonali permezz ta' xogħol flok flus, liema xewqa ġiet riġettata. Il-Qorti hawn tifhem, kif diġa' spjegat, li l-kumpanija *de quo* żiedet il-kapital azzjonarju unikament għax kellha bżonn il-flus, il-likwidita', b'hekk tista' tifhem għaliex din l-offerta tar-rikorrent ġiet rifjutata u magħha l-fatt illi investitur estraneju ma kkawżawx problema.

Oltre' minn hekk, għalkemm huwa minnu li effettivament is-sehem tar-rikorrent fil-kumpanija ġie dilwit, id-differenza fil-prattika hija minima għax sal-lum is-sitwazzjoni hija identika għal dak li kienet qabel fis-sens illi l-kumpanija intimata Eden Leisure Group Limited hija l-azzjonista maġġoritarja u r-rikorrent Nicolai Gauci huwa azzjonist minoritarju. Il-bidla ċertament ma rendietx il-posizzjoni tar-rikorrenti minn azzjonist maġġortarju għal dik ta' wieħed minoritarju. Barra minn hekk, l-ishma li kellu nvestiti baqgħu tiegħu kif kienu qabel.

Il-Qorti tinnota wkoll li l-kumpanija *de quo* għalkemm itterminat l-impjieg tar-rikorrent ma injoratx l-irwol tiegħu ta' azzjonist u fil-fatt kellu anke sehem attiv fl-għażla tal-Kap Eżekuttiv tal-kumpanija.

Il-Qorti tħoss li f'dawn iċ-ċirkostanzi għandha tfakkar u taċċenna li l-fatt waħdu li deċiżjoni ta' kumpanija ma tintgħoġobx minn azzjonist minoritarju jew għal kwalunkwe raġuni l-istess azzjonist ma jaqbilx mal-istess deċiżjoni ma jammontax għall-ksur tal-Artikolu 402. Dak li l-Qorti trid tinvestiga f'azzjonijiet bħal dawn huwa propju jekk dak li sar sarx fl-aħjar interess tal-kumpanija u l-azzjonisti tagħha.

⁶ Seduta 30.10.2023

F'dan il-każ id-deċiżjonijiet li ttieħdu wasslu biex kumpanija li fis-sena 2019 kienet qed tagħmel telf enormi, llum qiegħda f'sitwazzjoni ferm aħjar – fatt li ser jibbenefika minnu wkoll ir-rikorrent bħala azzjonist tal-istess kumpanija.

Għalhekk din il-Qorti tiċċad l-ilment tar-rikorrent li d-deċiżjoni taż-żieda fil-kapital azzjonarju saret bi ksur tal-Artikolu 81 tal-Kap 386 tal-Liġijiet ta' Malta.

GĦALDAQSTANT, wara illi l-Qorti rat l-atti, semgħet ix-xhieda u eżaminat id-dokumenti u wara li qieset it-trattazzjoni tad-difensuri, ladarba din il-Qorti hija tal-fehma li r-rikorrent ma ppruvax li l-affarijiet tal-kumpanija tmexxew jew qed jitmexxew jew aktarx jitmexxew b'mod li, jew li xi att jew ommissjoni tal-kumpanija kienu jew huma jew x'aktarx se jkunu, oppressivi b'mod mhux ġust diskriminatorji kontra, jew b'mod mhux ġust ta' preġudizzju, għal membru jew membri jew b'mod li jkunu kontra l-interessi tal-membri in ġenerali, din il-Qorti qed tgħaddi biex tiċċad it-talbiet kollha rikorrenti.

L-ispejjeż ta' din il-proċedura għandhom ikunu sapportati mir-rikorrent Nicolai Gauci.

**Ian Spiteri Bailey
Onor. Imħallef**

**Amanda Cassar
Deputat Reġistratur**